

അടിയന്തരപ്രമേയം

അഴിമതിയാരോപണം

മി. ഡെപ്യൂട്ടി സ്പീക്കർ: ഇന്നിവിടെ ഒരു അടിയന്തരപ്രമേയത്തിന് നോട്ടീസ് ലഭിച്ചിട്ടുണ്ട്. "പ്രമേയത്തിൽ വാദങ്ങളോ അഭ്യൂഹങ്ങളോ, വ്യാജോക്തികളോ ആരോപണങ്ങളോ അപകീർത്തികരമായ പ്രസ്ഥാവനകളോ ഉണ്ടായിരിക്കാൻ പാടില്ലാത്തതും വ്യക്തികളുടെ ഔദ്യോഗിക നിലയിലോ, പൊതുകാര്യ നിലയിലോ അല്ലാതെയുള്ള അവരുടെ സ്വാഭാവത്തെയോ നടപടിയെയോ കുറിച്ച് പരാമർശിക്കാൻ പാടില്ലാത്തതുമാകുന്നു" എന്നാണ് കേരള നിയമസഭയുടെ നടപടിക്രമവും കാര്യനിർവ്വഹണവും സംബന്ധിച്ച ചട്ടങ്ങളിലെ 52(v) വ്യക്തമാക്കുന്നത്. അടിയന്തരപ്രമേയം വന്ന സാഹചര്യത്തിൽ അത് അനുവദിക്കുന്നു. പക്ഷെ അടിയന്തരപ്രമേയവുമായി ബന്ധപ്പെട്ട് സംസാരിക്കുമ്പോഴും അതുന്നയിക്കുമ്പോഴും ഈ വക കാര്യങ്ങൾകൂടി വളരെ വ്യക്തമായി ശ്രദ്ധിക്കണമെന്ന് ചെയർ പറയുകയാണ്. അതോടൊപ്പം ചെയർ ഒരു കാര്യംകൂടി ശ്രദ്ധയിൽപ്പെടുത്തട്ടെ. ആരോപണങ്ങൾ ഉന്നയിക്കുമ്പോൾ, പ്രത്യേകിച്ച് അഴിമതി ആരോപണങ്ങളുന്നയിക്കുമ്പോൾ ചെയറിന് നേരത്തെ തന്നെ എഴുതിത്തരണമെന്നും അതിന്റെ കോപ്പി ബന്ധപ്പെട്ട മന്ത്രിമാർക്ക് കൊടുക്കണമെന്നും ഇവിടെ

കീഴ്വഴക്കമുണ്ട്. അതാണ് നമ്മുടെ ചട്ടത്തിൽ പറയുന്നത്. നിർഭാഗ്യമെന്നപറയട്ടെ പലപ്പോഴും ചെയറിന് എഴുതിത്തരാതെയും ബന്ധപ്പെട്ട മന്ത്രിമാർക്ക് കൊടുക്കാതെയും ഇവിടെ ഉന്നയിക്കാറുണ്ട്. അത് ശരിയല്ല. ഒരു ആരോപണമുന്നയിക്കുമ്പോൾ ബന്ധപ്പെട്ട മന്ത്രിക്ക് അതിനെക്കുറിച്ച് അന്വേഷിച്ച് സഭയിൽ അപ്പോൾത്തന്നെ മറുപടി പറയണം. മറുപടി പറയാനുള്ള സൗകര്യം കൊടുക്കണം. ബന്ധപ്പെട്ട മന്ത്രിക്കും ചെയറിനും എഴുതിത്തരാതെ ഉന്നയിക്കുന്നത് ശരിയല്ല. കേരള നിയമസഭയ്ക്ക് നമ്മുടേതായ ഒരു ഉന്നത നിലവാരമുണ്ട്. അത് പ്രത്യേകം കാത്തുസൂക്ഷിക്കാൻ ബന്ധപ്പെട്ട എല്ലാ മെമ്പർമാരും ശ്രദ്ധിക്കണമെന്ന് ചെയർ എടുത്തുപറയുകയാണ്.

ശ്രീ. കോടിയേരി ബാലകൃഷ്ണൻ: സർ, പ്രതിപക്ഷം എഴുതിത്തന്നതിനുശേഷം മാത്രമേ ആരോപണങ്ങൾ ഉന്നയിക്കാറുള്ളൂ. ഭരണകക്ഷിയിൽപ്പെട്ട അംഗങ്ങളാണ് എഴുതിത്തരാതെ ആരോപണം ഉന്നയിക്കുന്നത്.

മി. ഡെപ്യൂട്ടി സ്പീക്കർ: ചെയർ പ്രതിപക്ഷത്തോടുമാത്രമല്ല പറഞ്ഞത്, പൊതുവേ സഭയിൽ പറഞ്ഞതാണ്. ആർ ആരോപണമുന്നയിച്ചാലും അത് നേരത്തെ ചെയറിനും ബന്ധപ്പെട്ട മന്ത്രിക്കും കൊടുക്കേണ്ടതാവശ്യമാണ്. അങ്ങനെ കൊടുത്താൽമാത്രമേ അതിനെപ്പറ്റി അന്വേഷിക്കുന്നതിനും സഭയിൽ മറുപടി

പറയുന്നതിനും കഴിയുകയുള്ളൂ. അത് ബഹുമാന്യരായ എല്ലാ അംഗങ്ങളും പ്രത്യേകം ശ്രദ്ധിക്കണമെന്നാണ് ചെയർ പറയുന്നത്. ഇവിടെ എഴുതിത്തന്നിരിക്കുന്നതാണ് ഞാൻ വായിക്കുന്നത്.

പൊതുമരാമത്ത് വകുപ്പുമന്ത്രിയുടെ ഓഫീസിൽ അഴിമതി നടക്കുകയാണെന്നും പേഴ്സണൽ സ്റ്റാഫിൽപ്പെട്ട മൂന്നംഗങ്ങളും അഴിമതിക്കാരാണെന്നും മറ്റു മന്ത്രിമാരുടേതുൾപ്പെടെ അഴിമതികൾ സംബന്ധിച്ച വ്യക്തമായ തെളിവുകൾ തന്റെ പക്കലുണ്ടെന്നും ശ്രീ കെ. ബി. ഗണേഷ് കുമാർ എം.എൽ.എ. ഇന്നലെ നിയമസഭയിൽ വെളിപ്പെടുത്തിയതും ചില മന്ത്രിമാർ അഴിമതി നടത്തുന്നത് സംബന്ധിച്ച് സഭയിൽ വെളിപ്പെടുത്തുമെന്ന് ശ്രീ. കെ. ബി. ഗണേഷ് കുമാർ നേരത്തെ പ്രഖ്യാപിച്ചിരുന്നിട്ടും അതിന്മേൽ അന്വേഷണം ഏർപ്പെടുത്താതിരുന്നതും സംബന്ധിച്ച് ഇന്നത്തെ സഭാനടപടികൾ നിറുത്തിവച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ വി. എസ്. സുനിൽ കുമാർ, എ. പ്രദീപ്കുമാർ, ജോസ് തെറ്റയിൽ, എ. കെ. ശശീന്ദ്രൻ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, ഇന്നലെ ഒരു ശ്രദ്ധക്ഷണിക്കൽ

പ്രമേയത്തിനിടയിൽ ചട്ടങ്ങൾക്കുവിരുദ്ധമായി ശ്രീ. കെ. ബി. ഗണേഷ് കുമാർ ചില കാര്യങ്ങൾ ഇവിടെ പറഞ്ഞു. വളരെ vague ആയി പറഞ്ഞ സംഗതികളാണ്. മൂന്ന് സ്റ്റാഫ്ഗങ്ങൾ അഴിമതിക്കാരാണെന്നും അഴിമതി നടക്കുന്നുവെന്നും മന്ത്രിയുടെ നിയോജകമണ്ഡലത്തിൽ പ്രവർത്തനങ്ങൾ കൂടിപ്പോയി എന്നുമാണ് പറഞ്ഞത്. മന്ത്രി അപ്പോൾത്തന്നെ അത് നിഷേധിക്കുകയും ചെയ്തു. കഴിഞ്ഞ മൂന്നുവർഷക്കാലമായി പൊതുമരാമത്ത് വകുപ്പ് നിരവധി പദ്ധതികൾ ഏറ്റെടുത്ത് സമയബന്ധിതമായി ജോലികൾ തീർത്ത് മുന്നോട്ടുപോകുകയാണ്. ഇ-ടെണ്ടർ, ഇ-പേമെന്റ് എന്നിവ നടപ്പിലാക്കി വകുപ്പിന്റെ പ്രവർത്തനം സുതാര്യമാക്കാനുള്ള നടപടികൾ സ്വീകരിക്കുകയും ചെയ്തു. അഴിമതിക്കുള്ള സാധ്യതകൾ താഴെത്തട്ടിൽനിന്നുതന്നെ ഒഴിവാക്കിക്കൊണ്ടാണ് മുന്നോട്ടുപോകുന്നത്. വകുപ്പിനെ സംബന്ധിച്ച് ആർക്കെങ്കിലും പരാതികളുണ്ടെങ്കിൽ, ഇതെന്നല്ല മറ്റേതിനെക്കുറിച്ചും..... ഗവൺമെന്റ് അക്കാര്യങ്ങളിൽ വളരെ വ്യക്തതയോടുകൂടിയാണ് പ്രവർത്തിച്ചിട്ടുള്ളത്. ഒരാളേയും സംരക്ഷിക്കാൻ ഗവൺമെന്റ് ഇടപെട്ടിട്ടില്ല, ഇടപെടുകയുമില്ല. ശ്രീ. കെ. ബി. ഗണേഷ് കുമാർ ഇന്നലെ ശ്രീ. ടി. ഒ. സുരജിനെക്കുറിച്ച് പറഞ്ഞു. സുരജിനെക്കുറിച്ച് പരാതികൾ വന്നതിന്റെ അടിസ്ഥാനത്തിൽ നടപടികൾ സ്വീകരിച്ചു. അതിന്റെ അന്വേഷണം

നടക്കുന്നു. കുറ്റം ചെയ്യുന്ന ഒരാളേയും സംരക്ഷിക്കുന്ന നടപടിയെടുത്തിട്ടില്ല, അങ്ങനെയുള്ള നടപടിയെടുക്കുകയുമില്ല. മൂന്നുപേർ അഴിമതിക്കാരാണെന്നുപറഞ്ഞാൽ ഉടനെ അത് അഴിമതി ആരോപണമായി, ഉടനെതന്നെ അതിന് അനന്തരനടപടി വേണമെന്നുപറഞ്ഞാൽ എന്താണ് സ്ഥിതി; അതാണോ അഴിമതിയാരോപണം; നിങ്ങൾ ആലോചിക്കൂ.

പ്രതിപക്ഷനേതാവ് (ശ്രീ. വി. എസ്. അച്യുതാനന്ദൻ): സർ, അതിനെക്കുറിച്ച് ശ്രീ. കെ. ബി. ഗണേഷ് കുമാർ കഴിഞ്ഞ മേയ് മാസത്തിൽത്തന്നെ അങ്ങേയ്ക്ക് എഴുതിത്തന്നു എന്നാണ് പറയുന്നത്.

ശ്രീ. ഉമ്മൻ ചാണ്ടി: സർ, ഇന്നലെ ശ്രീ. കെ. ബി. ഗണേഷ് കുമാർ പറയുന്നത് ഞാൻ കേട്ടു. ഏതായാലും അക്കാര്യം എന്റെ ശ്രദ്ധയിൽ വന്നിട്ടില്ല. അതെന്താണെന്നുള്ളത് അന്വേഷിക്കാം. പക്ഷെ എന്റെ ശ്രദ്ധയിൽ അങ്ങനെയൊരു കാര്യം വന്നിട്ടില്ല. വന്നിരുന്നുവെങ്കിൽ വളരെ ഗൗരവമായിത്തന്നെ എടുക്കുമായിരുന്നുവെന്ന് വ്യക്തമാക്കാൻ ആഗ്രഹിക്കുകയാണ്. ഇന്നലെ ഇതുകഴിഞ്ഞുനടന്ന ചർച്ചയിൽ അഴിമതിയാരോപണം ഉന്നയിക്കാൻ നിങ്ങൾ നിയമപ്രകാരം നോട്ടീസ് തന്നു. എന്നിട്ടിവിടെ ഉന്നയിച്ചില്ല, നിങ്ങൾക്ക് ഉന്നയിക്കാൻ കിട്ടിയ ഏറ്റവും നല്ല അവസരമായിരുന്നില്ലേ; ഇന്നിപ്പോൾ ഈ

നോട്ടീസ് ഞാൻ വായിച്ചു. നോട്ടീസിൽ മുഴുവൻ ശ്രീ. കെ. ബി. ഗണേഷ് കുമാറിനെ ചാരിനിർത്തി, അദ്ദേഹം ഉന്നയിച്ച ആരോപണത്തെക്കുറിച്ചാണ്, അതിനപ്പുറത്ത് വേറെയൊന്നും പറയുന്നില്ല. അപ്പോൾ ഇന്നലെ ചട്ടവിരുദ്ധമായി ശ്രീ. കെ. ബി. ഗണേഷ് കുമാർ ഉന്നയിച്ച ആരോപണത്തിന്റെ മറവിൽ ഇന്ന് അടിയന്തരപ്രമേയം. അതേസമയം അഴിമതിയാരോപണം ഉന്നയിക്കാൻ വേണ്ടി ഇന്നലെ നിങ്ങളിവിടെ നോട്ടീസ് തന്നു, അതിന് നിങ്ങൾക്ക് അവസരമുണ്ടായിരുന്നു. പക്ഷെ ആ അവസരം നിങ്ങൾ ബോധപൂർവ്വം ഇല്ലാതാക്കി ആ ആരോപണമുന്നയിക്കുന്നതിൽനിന്നും ഒഴിഞ്ഞുമാറുകയാണ് ചെയ്തത്. ഇതിനപ്പുറം ഞാൻ എന്തുപറയാനാണ്; ശ്രീ. വി. എസ്. സുനിൽ കുമാർ പറയട്ടെ, അതിനുശേഷം മറുപടി പറയാം.

ശ്രീ. വി. എസ്. സുനിൽ കുമാർ: സർ, ബഹുമാനപ്പെട്ട മുഖ്യമന്ത്രി അഴിമതിയുമായി ബന്ധപ്പെട്ടുവരുന്ന ഏത് വിഷയങ്ങളിലും സ്വീകരിക്കുന്ന നിലപാടുതന്നെയാണ് ഈ വിഷയത്തിലും എടുത്തിട്ടുള്ളത്. അദ്ദേഹം എപ്പോഴും പറയുന്നത് നിയമം നിയമത്തിന്റെ വഴിക്ക് പോകും, തെറ്റ് ചെയ്തവനെ ആരും രക്ഷിക്കില്ല എന്നാണ്. ഇതുപറയുമ്പോൾ നിയമം നിയമത്തിന്റെ വഴിക്കല്ല, നിയമം ശ്രീ. ഉമ്മൻ ചാണ്ടിയുടെ വഴിക്ക് പോയ്ക്കൊണ്ടിരിക്കുകയാണ്. ഈ

ഗവൺമെന്റിന്റെ വഴിക്ക് പോവുകയാണ്. ഞാൻ വ്യക്തിപരമായി അദ്ദേഹത്തെക്കുറിച്ച് പറയുന്നതല്ല, മുഖ്യമന്ത്രി എന്നുള്ള നിലയിൽ പറയുന്നതാണ്. തെറ്റ് ചെയ്തവരെ സംരക്ഷിക്കില്ല എന്നുപറയുമ്പോഴും എല്ലാ തെറ്റ് ചെയ്തവരെയും അദ്ദേഹവും ഈ ഗവൺമെന്റും സംരക്ഷിച്ചുകൊണ്ടിരിക്കുകയാണ്. ഞാൻ അദ്ദേഹത്തോട് ചോദിക്കുന്നത്, ഇന്നലെ ലോക അഴിമതി വിരുദ്ധദിനമായിരുന്നു, ബഹുമാനപ്പെട്ട മുഖ്യമന്ത്രി, ഇന്നലെ അഴിമതി വിരുദ്ധ ദിനത്തിൽ, ഈ മന്ത്രിസഭയിലെ വിജിലൻസ് ആന്റ് ആന്റി കറപ്ഷൻ വിംഗ്കൂടി കൈകാര്യം ചെയ്യുന്ന ബഹുമാനപ്പെട്ട ആഭ്യന്തര വകുപ്പുമന്ത്രി രമേശ് ചെന്നിത്തല ഇന്നലെ മംഗളം, മാതൃഭൂമി എന്നീ പത്രങ്ങളിൽ ഒരു ലേഖനം എഴുതിയിട്ടുണ്ട്. അങ്ങ് ആ ലേഖനം വായിച്ചിട്ടുണ്ടാകുമെന്ന് ഞാൻ പ്രതീക്ഷിക്കുന്നു. ആ ലേഖനത്തിൽ അദ്ദേഹം പറയുന്നത്, "ഇന്ത്യയിൽ ഒരു വർഷം 6,30,000 കോടി രൂപയുടെ അഴിമതി നടക്കുന്നുണ്ട്, അതിൽ 30,000 കോടി രൂപയുടെ അഴിമതി നടക്കുന്നത് കേരളത്തിലാണ്. രണ്ടാമത്തെ കാര്യം, അഴിമതി ഒരു ക്രിമിനൽ കുറ്റമാണ്. മറ്റ് കുറ്റകൃത്യങ്ങളെക്കാൾ വലിയ സാമൂഹിക പ്രത്യാഘാതങ്ങൾ ഉളവാക്കുന്നതാണിത്. മൂന്നാമത്തെ കാര്യം, പൗരന്മാർക്ക് തങ്ങളുടെ രാജ്യത്തെ ജനാധിപത്യ ചട്ടക്കൂടിനോട് വിരക്തിയും രോഷവും ഉളവാക്കുന്ന പ്രവർത്തിയാണ് അഴിമതി. സാധാരണ

സർക്കാർ ഓഫീസുകളിലെ നൂറോ ഇരുന്നൂറോ രൂപയുടെ അഴിമതി മുതൽ ആയിരക്കണക്കിന് കോടി രൂപയുടെ അഴിമതിവരെയുള്ള വൻ അഴിമതികൾ ഇടച്ചുനീക്കാൻ നമുക്ക് കഴിയണം. രണ്ടാമത്തെ കാര്യം 100 രൂപയുടേതായാലും 100 കോടി രൂപയുടേതായാലും അഴിമതിയിലൂടെ പണം സമ്പാദിക്കുന്നത് സാമൂഹ്യവിരുദ്ധവും ദേശവിരുദ്ധവും ജനാധിപത്യവിരുദ്ധവുമാണ്. എന്നിട്ട് അദ്ദേഹം പറയുന്ന ഒരു കാര്യം, പണത്തിനോ മറ്റ് സ്വകാര്യ നേട്ടങ്ങൾക്കോ വേണ്ടി അധികാരത്തെയും അധികാരസ്ഥാനത്തേയും ദുർവിനിയോഗം ചെയ്യുന്നതിനെയാണ് അഴിമതി എന്ന വാക്കുകൊണ്ട് വിവക്ഷിക്കുന്നത് " എന്നാണ്. അങ്ങ് ഇത് വായിച്ചില്ലേ? ഈ ലേഖനത്തിൽ ശ്രീ. രമേശ് ചെന്നിത്തല പറഞ്ഞ കാര്യമാണ് ഞാൻ ക്യാട്ട് ചെയ്തത്. അതനുസരിച്ച് ഇന്നലെ അസാധാരണമായ സംഭവമുണ്ടായി. ചട്ടത്തെക്കുറിച്ച് ബഹുമാനപ്പെട്ട ഡെപ്യൂട്ടി സ്പീക്കർ പറഞ്ഞു, അത് അങ്ങ് നോക്കേണ്ട കാര്യമാണ്. ഞങ്ങൾ നോക്കേണ്ട കാര്യമല്ല. ചട്ടം എന്താണെങ്കിലും ഇന്നലെ അസാധാരണമായ മറ്റൊരു കാര്യം കൂടിയുണ്ടായി. ഭരണകക്ഷിയിലെ ഏതെങ്കിലും എം.എൽ.എ. ഭരണകക്ഷിയിലെ മന്ത്രിമാർക്കെതിരായി ആരോപണം ഉന്നയിച്ചിട്ടുണ്ടോ; അങ്ങനെ ഒരു കീഴ്വഴക്കമുണ്ടോ; ഇന്നലെ ശ്രീ. കെ. ബി. ഗണേഷ് കുമാർ കീഴ്വഴക്കത്തിനുവിരുദ്ധമായി, അങ്ങനെ.....(ബഹളം).....

പറയട്ടെ..... ഞാൻ പറയാം. ബഹുമാനപ്പെട്ട ഡെപ്യൂട്ടി സ്പീക്കർ അങ്ങ് ചട്ടത്തെക്കുറിച്ച് പറയുമ്പോൾ എനിക്ക് സംസാരിക്കാനുള്ള അവസരംകൂടി അങ്ങ് ഒരുക്കിത്തരണം..... (ബഹളം).....

മി. ഡെപ്യൂട്ടി സ്പീക്കർ: പ്ലീസ്..... പ്ലീസ്.....

ശ്രീ. വി. എസ്. സുനിൽ കുമാർ: സർ, ഭരണകക്ഷിക്കാർ ഇങ്ങനെ ബഹളം വച്ച് പേടിപ്പിക്കണ്ട. അങ്ങനെ പേടിപ്പിച്ചാൽ പേടിക്കുന്ന ആളല്ല ഞാൻ. അങ്ങനെ പേടിപ്പിക്കാൻ നോക്കുകയും വേണ്ട. ബഹുമാന്യനായ കെ. ബി. ഗണേഷ് കുമാർ കേരളത്തിലെ യു.ഡി.എഫ്. ഭരണത്തിലെ ഘടകകക്ഷി നേതാവാണ്. ഈ ക്യാബിനറ്റിൽ അങ്ങയോടൊപ്പം മന്ത്രിയായിരുന്ന ആളാണ്. അദ്ദേഹം ഇന്നലെ പറഞ്ഞു, ഞാൻ യു.ഡി.എഫ്.-കാരനാണ്, യു.ഡി.എഫ്.-ലെ ഘടകകക്ഷിക്കാരനാണ്, ഭരണകക്ഷിയിൽപ്പെട്ട ആളാണ്. അദ്ദേഹം ഇന്നലെ പറഞ്ഞതെന്താണ്, ഒരു മന്ത്രിയുടെ ഓഫീസിനെതിരെ ഗുരുതരമായ ആരോപണം ഉന്നയിച്ചു. അങ്ങിവിടെ പറഞ്ഞു, എന്റെ ശ്രദ്ധയിൽപ്പെട്ടില്ലായെന്ന്. അങ്ങ് പറഞ്ഞത് തികച്ചും അടിസ്ഥാനരഹിതവും \*\*\*\*\* ആണ്. കാരണം 17.05.2014-ൽ.....

മി. ഡെപ്യൂട്ടി സ്പീക്കർ: ബഹുമാനപ്പെട്ട വി. എസ്. സുനിൽ കുമാർ, ഇപ്പോൾ ഉപയോഗിച്ച പദം ഉപയോഗിക്കാൻ പാടില്ല.

---

\*\*\*\*\*സഭാധ്യക്ഷന്റെ തീരുമാനപ്രകാരം സഭാരേഖയിൽനിന്നും നീക്കം ചെയ്തു.

ശ്രീ. വി. എസ്. സുനിൽ കുമാർ: സർ, ആ പദം ഞാൻ പിൻവലിക്കുന്നു.

അത് സത്യവിരുദ്ധമാണ്. സത്യവിരുദ്ധത്തിന്റെ അർത്ഥമാണ് ഞാൻ നേരത്തെ പറഞ്ഞത്. സത്യവിരുദ്ധമായ കാര്യം അങ്ങ് പറഞ്ഞു. കാരണം ശ്രീ. കെ. ബി. ഗണേഷ് കുമാർ 17.05.2014-ന് ഈ ഗവൺമെന്റിലെ രണ്ട് മന്ത്രിമാരുടെ ഓഫീസിൽ നടക്കുന്ന അഴിമതിയെക്കുറിച്ച് വ്യക്തമായി രേഖപ്പെടുത്തി അങ്ങേയ്ക്ക് കത്ത് തന്നിട്ടുണ്ട്. അങ്ങ് ആ കത്ത് മറച്ചുവയ്ക്കുകയാണ്. അദ്ദേഹം കത്ത് തന്നു എന്നുമാത്രമല്ല, രണ്ട് മന്ത്രിമാരുടെ ഓഫീസിനെക്കുറിച്ചുള്ള പരാതി കിട്ടിക്കഴിഞ്ഞാൽ, തന്റെ മന്ത്രിസഭയിലെ മന്ത്രിമാരുടെ ഓഫീസിൽ അഴിമതി നടക്കുന്നുവെന്ന് ഒരു പരാതി കിട്ടിയാൽ, അത് ഊമക്കത്താണെങ്കിൽപ്പോലും, അതിനെക്കുറിച്ച് അന്വേഷിക്കുന്നില്ലെങ്കിൽ ബഹുമാനപ്പെട്ട മുഖ്യമന്ത്രി അടക്കമുള്ള മന്ത്രിമാർ അഴിമതിക്ക് കൂട പിടിക്കുന്നവരാണ് എന്നാണർത്ഥം.

ഇവിടെ ബഹുമാനപ്പെട്ട കെ. ബി. ഗണേഷ് കുമാർ ഇന്നലെ പറഞ്ഞ വളരെ പ്രധാനപ്പെട്ട കാര്യം അഴിമതി എന്ന് പറയുന്നത് പണം വാങ്ങൽ മാത്രമല്ല സ്വജനപക്ഷപാദംകൂടിയാണ്. ബഹുമാനപ്പെട്ട മന്ത്രിയെ ഞാൻ വ്യക്തിപരമായ ആക്ഷേപിക്കുകയല്ല. 384 റോഡുകൾ നോൺ പ്ലാൻ ഫണ്ടിൽനിന്ന് അദ്ദേഹത്തിന്റെ

മണ്ഡലത്തിൽമാത്രം കൊടുത്തുവെന്ന് പറഞ്ഞു. 14 പാലങ്ങളും കൊടുത്തുവെന്ന് പറഞ്ഞു. അതിന്റെ ടെണ്ടുമായി ബന്ധപ്പെട്ട് ഗുരുതരമായ ആരോപണം ഉന്നയിക്കപ്പെട്ടു. പൊന്നാനി ബൈപ്പാസുമായി ബന്ധപ്പെട്ടുകൊണ്ട് 37 കോടി രൂപയ്ക്ക് ടെണ്ടർ വിളിച്ചത് 30 കോടി രൂപയ്ക്ക് കൊടുത്തു. അതിനുശേഷം അതേ കരാറുകാരന് 25 കോടി രൂപ എക്സസ്സ് കൊടുത്തുവെന്നുപറഞ്ഞ് ഒരു ആരോപണം ഉന്നയിക്കപ്പെട്ടു. ഇതുപോലെ നിരവധി ആരോപണങ്ങൾ ബന്ധപ്പെട്ട വകുപ്പിനെതിരായി പറഞ്ഞിരിക്കുകയാണ്. 3 സ്റ്റാഫിനെക്കുറിച്ച് പറഞ്ഞു. അവരെപ്പറ്റി ഒരു കാര്യം പറഞ്ഞു. 5 പേർ ചേർന്നുകൊണ്ട് ഒരു അഴിമതി നടത്തിയാൽ ആ അഞ്ചുപേരെയും അറസ്റ്റ് ചെയ്യേണ്ട? പക്ഷേ ഇവിടെ 5 പേരെയും ഇതിൽ കുറ്റക്കാരാക്കുന്നില്ല എന്ന് പറഞ്ഞു. അതിന്റെ അർത്ഥം ഈ അഴിമതിക്ക് പിന്നിൽ വമ്പിച്ച... ഇവിടത്തെ മന്ത്രിമാരടക്കമുള്ള ആളുകളുടെ കൈ ഉണ്ട് എന്നല്ലേ അതിന്റെ അർത്ഥം? 3 സ്റ്റാഫിനെപ്പറ്റി ഇവിടെ പറഞ്ഞു. ആ സ്റ്റാഫിനെപ്പറ്റി അന്വേഷിച്ചിരുന്നുവെന്ന് ഇന്നലെ ബഹുമാനപ്പെട്ട മന്ത്രി പറഞ്ഞു. നാസിമുദ്ദീൻ എന്ന പറയുന്ന സ്റ്റാഫിനെപ്പറ്റിയാണ്. ബഹുമാനപ്പെട്ട ബാബു എം. പാലിശ്ശേരിയുടെ ഒരു ചോദ്യത്തിന്മറുപടിയായി മന്ത്രി നൽകിയിരിക്കുന്ന മറുപടി ഞാൻ വായിക്കാം. പൊതുമാതൃത്വം വകുപ്പിലെ സ്ഥലം മാറ്റുമായി ബന്ധപ്പെട്ട് ലക്ഷക്കണക്കിന് രൂപ

കൈകൂലി വാങ്ങുന്നുവെന്നാണ് ആരോപണം. ബഹുമാനപ്പെട്ട മന്ത്രിയുടെ ഓഫീസിനെപ്പറ്റിയാണ് ആരോപണം. ആ നാസിമുദ്ദീനെപ്പറ്റിയുള്ള മറുപടിയിൽ പറയുന്നു, പൊതുമരാമത്ത് വകുപ്പുമന്ത്രിയുടെ അസിസ്റ്റന്റ് പ്രൈവറ്റ് സെക്രട്ടറി എ. നാസിമുദ്ദീൻ കൈകൂലി വാങ്ങുന്നതായി ആരോപിച്ചുകൊണ്ട് 'ഡിപ്പാർട്ടുമെന്റ് എഞ്ചിനീയർ സ്റ്റാഫ് എന്ന് മാത്രം രേഖപ്പെടുത്തിയ ബന്ധപ്പെട്ടവരുടെ പേരും മേൽവിലാസവും ഇല്ലാത്ത ഒരു കത്ത് വിജിലൻസിന് ലഭിക്കുകയുണ്ടായി. ആ കത്തിന്മേൽ വിജിലൻസ് ആന്റ് ആന്റി കറപ്ഷൻ ബ്യൂറോ ഒരു രഹസ്യാന്വേഷണം നടത്തുകയുണ്ടായി എന്നും പ്രസ്തുത അന്വേഷണ റിപ്പോർട്ടിന്റെ അടിസ്ഥാനത്തിൽ ഈ ഉദ്യോഗസ്ഥന്റെ പ്രവർത്തനങ്ങൾ നിരീക്ഷിക്കണമെന്ന് വിജിലൻസ് വകുപ്പ് അറിയിച്ചിട്ടുണ്ടെന്നും നിയമസഭയിൽ പറഞ്ഞ ഒരു ഉദ്യോഗസ്ഥനെയാണ് അവിടെവെച്ച് ഈ പരിപാടി നടത്തിക്കൊണ്ടിരിക്കുന്നത്. എന്നുമാത്രമല്ല, ഈ ഉദ്യോഗസ്ഥന്മാരുടെ ബന്ധത്തെപ്പറ്റി കൊല്ലം ജില്ലയിലെ പല കോൺട്രാക്ടർമാരുടെ ബിസിനസ്സുമായി ബന്ധപ്പെട്ടുകൊണ്ട് അവരുടെ പല ബന്ധുക്കളുമായും നേരിട്ട് ബന്ധമുള്ളവരാണ് ഈ ഉദ്യോഗസ്ഥന്മാർ എന്നുള്ളതിനെപ്പറ്റി വ്യക്തമായ തെളിവുകൾ സഭയിൽ വയ്ക്കാൻ ഞാൻ തയ്യാറാണ്. എന്നുമാത്രമല്ല ഇത് ഒരു മന്ത്രിയെപ്പറ്റിയുള്ള ആരോപണമാണ്. എന്തുകൊണ്ടാണ് ബഹുമാനപ്പെട്ട മുഖ്യമന്ത്രി

ഈ അഴിമതി ആരോപണം ഉന്നയിച്ചപ്പോൾ മിണ്ടാതിരുന്നത്? അങ്ങയ്ക്ക് മിണ്ടാൻ പറ്റില്ല. പണ്ടുപറയുന്നതുപോലെ ഇരുന്നത് മുളളുന്നതിനെതിരായി പരാതി പറയാൻ നടന്ന് മുളളുന്നവന്റെ അടുത്ത് പോകുന്നതുപോലെയാണ്. കാര്യമെന്താണ്? മുഖ്യമന്ത്രിയുടെ ഓഫീസുമായി ബന്ധപ്പെട്ട് അഴിമതിയാരോപണം ഉണ്ടായില്ലേ; ഈ മന്ത്രിസഭയിൽ ഇരിക്കുന്ന ഓരോ ആളുകളെപ്പറ്റി നോക്കിയാലും, മുഖ്യമന്ത്രിയുടെ ഓഫീസിനപ്പറ്റിയും അഴിമതിയാരോപണമുണ്ടായി. അവിടെയുണ്ടായിരുന്ന സലീം രാജിന്റെ ഭ്രമി കുടകോണവുമായി ബന്ധപ്പെട്ട കേസ്. അങ്ങയുടെ ഗൺമാൻ ആയിരുന്നില്ലേ; അറസ്റ്റ് ചെയ്യപ്പെട്ടില്ലേ; ജി.കു., ജോപ്പൻ... എന്നിവർ അങ്ങയുടെ നിഴൽപ്പോലെ ഉണ്ടായിരുന്ന ആളുകൾ ആയിരുന്നില്ലേ; ഗിരീഷ് കുമാർ... അങ്ങയുടെ സ്റ്റാഫിൽപ്പെട്ട എത്രയോ ആളുകളെ പോലീസ് അറസ്റ്റ് ചെയ്ത് ജയിലിൽ കിടന്നിട്ടുണ്ട്. ഇത് മുഖ്യമന്ത്രിയുടെ ഓഫീസിൽ നടന്ന കാര്യമാണ്. ആ മന്ത്രിയുടെ ഓഫീസിനെപ്പറ്റി മാത്രമാണോ; ശ്രീ. കെ. എം. മാണിയുടെ ഓഫീസിൽ ഇപ്പോൾ നടന്നുകൊണ്ടിരിക്കുന്ന കാര്യമെന്താണ്; ബഡ്ജറ്റ് വിറ്റ് കാശാക്കിക്കൊണ്ടിരിക്കുകയല്ലേ; ബഡ്ജറ്റ് വിറ്റ് വജനാവ് കൊള്ളയടിച്ചുകൊണ്ടിരിക്കുകയല്ലേ; നികുതി വർദ്ധിപ്പിക്കുമ്പോൾ കാശ്, നികുതി പിൻവലിക്കുമ്പോൾ കാശ്. ഇവിടെ അങ്ങ് ഉന്നയിച്ചു. വെറുതെ ഒരു ആരോപണവും

ഉന്നയിക്കാൻ പാടില്ല.

ധനകാര്യവും നിയമവും ഭവനനിർമ്മാണവും വകുപ്പുമന്ത്രി (ശ്രീ. കെ. എം. മാണി): സർ, നിങ്ങൾ ഇക്കാര്യങ്ങൾ പുറത്തുപറയാൻ തയ്യാറാകുമോ?

ശ്രീ. വി. എസ്. സുനിൽ കുമാർ: സർ, ഞാൻ എവിടെ വേണമെങ്കിലും പറയാൻ തയ്യാറാണ്. പുറത്തല്ല, അകത്തും പറയും. അങ്ങ് വിഷമിക്കേണ്ട കാര്യമില്ല. ഇവിടെ ബാർ കോഴ കേസ് ഉണ്ടായി. അതിൽ പറഞ്ഞത്, ഒരു കള്ളപ്പാപ്പ് മുതലാളി പത്രസമ്മേളനം വിളിച്ചുകൂട്ടി പറഞ്ഞാൽ അതിന്റെ പേരിൽ അന്വേഷണം നടത്തണമോ എന്നാണ് മുഖ്യമന്ത്രിയുടെ ചോദ്യം. അതിനുശേഷം കോടതി പറഞ്ഞപ്പോൾ പറയുന്നത് എന്താണ്? കോടതിയിൽ ഒരു പരാമർശമുണ്ടായാൽ അതിന്റെപേരിൽ രാജിവയ്ക്കണോ എന്നാണ്. ഇപ്പോൾ ഒരു ഭരണകക്ഷി എം.എൽ.എ. നിയമസഭയ്ക്കു കത്ത്, നിയമനിർമ്മാണ സഭയ്ക്കു കത്ത് രേഖാമൂലം ആരോപണം ഉന്നയിക്കുമ്പോൾ പറയുന്നത് എന്താണ്; ചട്ടപ്രകാരം ഉന്നയിക്കാത്തതുകൊണ്ട് അന്വേഷിക്കാൻ പറ്റില്ല എന്നാണ്. ഇത് എവിടെത്തെ ന്യായമാണ്; നിങ്ങൾക്ക് മാത്രമായി എന്ത് ന്യായമാണ്; നിങ്ങൾ ഏതെങ്കിലും വിഷയത്തെപ്പറ്റി അന്വേഷിച്ചിട്ടുണ്ടോ; ബഹുമാനപ്പെട്ട കെ. എം. മാണി ക്ഷുഭിതനായല്ലോ; ഒരു കോടി രൂപ കോഴവാങ്ങിയെന്ന് അങ്ങയെപ്പറ്റി

ആരോപണമുണ്ടായപ്പോൾ അങ്ങയുടെ വൈസ് പ്രസിഡന്റ് ശ്രീ. പി. സി. ജോർജ്ജ് പറഞ്ഞത് എന്താണ്, ഒരു കോടി രൂപയല്ല 15 കോടി രൂപയുടെ കോഴ ആരോപണമുണ്ടായിട്ടുണ്ട്. ആ 15 കോടി രൂപയിൽനിന്ന് ഒരു കോടി രൂപ ശ്രീ. കെ. എം. മാണിക്യം കൊടുത്തെങ്കിൽ അത് പോകട്ടെ. രണ്ടരക്കോടി രൂപ വക്കീലന്മാർക്ക് കൊടുത്തുവെങ്കിൽ അതുംപോകട്ടെ. ബാക്കി 12 കോടി രൂപ എവിടെപോയി എന്ന് ചോദിച്ച ശ്രീ. പി. സി. ജോർജ്ജ്,... 12 കോടി രൂപ എവിടെപ്പോയി? കോഴപ്പണം എവിടെപ്പോയി? പതിനായിരം കോടി രൂപയുടെ അഴിമതി ഇവിടെ നടന്നു. സോളാർ അഴിമതിയുമായി ബന്ധപ്പെട്ട് അങ്ങ് പറഞ്ഞിരുന്നില്ലേ; പതിനായിരം കോടി രൂപയുടെ അഴിമതി എവിടെപ്പോയി? ഇവിടെത്തെ ഏത് മന്ത്രിയെപ്പറ്റിയാണ് അഴിമതിയാരോപണം ഇല്ലാതിരിക്കുന്നത്; ശ്രീ. കെ. എം. മാണിക്യം അഴിമതിയാരോപണമുണ്ടായപ്പോൾ അതിനെതിരായി വിജിലൻസ് അന്വേഷണത്തിന് ശ്രീ. രമേശ് ചെന്നിത്തല ഉത്തരവിട്ടു. ആ ഉത്തരവിട്ടുകഴിഞ്ഞാൽ പിന്നെ മുഖ്യമന്ത്രി നടത്തിയ പ്രസ്താവന വാസ്തവത്തിൽ വിജിലൻസിനെ നിയന്ത്രിക്കാൻ വേണ്ടി ആയിരുന്നില്ലേ; ഒരാളെപ്പറ്റി അന്വേഷണം നടന്നുകൊണ്ടിരിക്കുമ്പോൾ അയാൾ കുറ്റക്കാരനല്ല, അയാൾ കുറ്റം ചെയ്തിട്ടില്ല, അയാൾ അഴിമതിക്കാരനല്ല എന്ന് അന്വേഷണം നടത്തി

വെളിപ്പെടുമുമ്പ് മുഖ്യമന്ത്രിയുടെ പ്രസ്താവന വരുന്നത് അന്വേഷണത്തെ സ്വാധീനിക്കാൻ വേണ്ടിയാണ്. ഇവിടെ വിജിലൻസ് ആന്റ് ആന്റി കറപ്ഷൻ ബ്യൂറോ എന്ന് പറയുന്ന ഈ സംവിധാനമുണ്ടല്ലോ; അവിടെ ഇരിക്കുന്നവരെല്ലാം മോശക്കാരല്ല. പക്ഷേ അത് കൂട്ടിലടച്ച തത്തയല്ല. കാക്കാലന്റെ കയ്യിലെ കുരങ്ങുപോലെയാണ്. ആടിക്കളിക്കട്ടെ കൊച്ചുരാമാ.... എന്ന് പറയുമ്പോൾ അത് ആടി കളിക്കും. ചാടിക്കളിക്കട്ടെ കൊച്ചുരാമാ..... എന്ന് പറയുമ്പോൾ ചാടിക്കളിക്കും. ചാഞ്ചാടി കളിക്കട്ടെ..... എന്ന് പറയുമ്പോൾ ചാഞ്ചാടി കളിക്കും. ചത്തുപോലെ കിടക്കട്ടെ..... എന്ന് പറയുമ്പോൾ ചത്തതുപോലെ കിടക്കുക എന്നുള്ളതാണ് ഇവിടത്തെ വിജിലൻസ് ആന്റ് ആന്റി കറപ്ഷൻ ബ്യൂറോയുടെ സംവിധാനം. അവർ അന്വേഷിച്ചാൽ കണ്ടുപിടിക്കുമോ; അന്വേഷിക്കുന്നത് ആരെക്കുറിച്ചാണ്; ശ്രീ. ഉമ്മൻചാണ്ടി, ശ്രീ. കെ. എം. മാണി, പൊതുമാതാവ് വകുപ്പുമന്ത്രി എന്നിവരെയും മറ്റുപല മന്ത്രിമാരെക്കുറിച്ചും അന്വേഷിച്ചുകൊണ്ടിരിക്കുകയാണ്. ഇന്ന് ഹോർട്ടിക്കൾച്ചർ മിഷനെപ്പറ്റി മംഗളം പത്രത്തിൽ വാർത്ത വന്നിരിക്കുന്നു. അത് മാത്രമാണോ? ഇവിടെ സിവിൽ സപ്ലൈസ് വകുപ്പുമന്ത്രിയെപ്പറ്റി ആരോപണമുണ്ടായില്ലേ; ഇതിനുപുറമെ വിദ്യാഭ്യാസ വകുപ്പുമന്ത്രിയുടെ ഓഫീസിനെപ്പറ്റി പ്ലസ് ടു അഴിമതി ഉണ്ടായില്ലേ? ഇപ്പോൾ വിരുന്നിന്റെ പേരിൽ

ലക്ഷക്കണക്കിന് രൂപ ഉദ്യോഗസ്ഥന്മാരെ വെച്ച് പിരിക്കുകയാണ്. നിങ്ങൾ ഞങ്ങളെ ഇഹ്ലാർ വിരുന്നിന് വിളിക്കുമ്പോൾ ഞങ്ങൾ വരുന്നത് നിങ്ങളുടെ മാനുവൽ ഓർത്താണ്. നിങ്ങൾ ഉദ്യോഗസ്ഥന്മാരെ വെച്ച് കാൾ പിരിച്ചാണ് ഇഹ്ലാർ വിരുന്നിന് നടത്തുന്നതെങ്കിൽ അതിനേക്കാൾ വലിയ നാണക്കേട് നിങ്ങൾക്കുണ്ടോ?

മി. ഡെപ്യൂട്ടി സ്പീക്കർ: ശ്രീ. വി. എസ്. സുനിൽ കുമാർ, സമയം 12 മിനിട്ടായി.

ഒന്ന് പറയട്ടെ. ബഹുമാനപ്പെട്ട സുനിൽ കുമാർ... ചെയർ പറയുന്നത് ശ്രദ്ധിക്കണം. അങ്ങ് എഴുതിത്തന്നിരിക്കുന്ന കാര്യങ്ങളെല്ലാം പറഞ്ഞുകഴിഞ്ഞു. അങ്ങ് ഇപ്പോൾ പല കാര്യങ്ങളിലേയ്ക്കും പോകുകയാണ്. അങ്ങ് ഈ വിഷയത്തിൽ ഒതുങ്ങി നിന്ന് സംസാരിക്കണം. അങ്ങയുടെ സമയം കഴിഞ്ഞു.

ശ്രീ. വി. എസ്. സുനിൽ കുമാർ: സർ, ഞാൻ ഈ വിഷയത്തിൽ

ഊന്നിനിന്നാണ് സംസാരിക്കുന്നത്. മന്ത്രിമാരുടെ ഓഫീസിലെ ഉദ്യോഗസ്ഥനെതിരെ ആരോപണമുണ്ടായാൽ അതിനർത്ഥമെന്താണ്? മന്ത്രിമാരുടെ ഓഫീസിലെ ഉദ്യോഗസ്ഥന്മാരെ, മന്ത്രിയുടെ പേഴ്സണൽ സ്റ്റാഫിൽ വയ്ക്കുന്നത് മന്ത്രിമാരാണ്. മന്ത്രിമാരാണ് അവരുടെ പേഴ്സണൽ സ്റ്റാഫിനെ വച്ചുകൊണ്ടിരിക്കുന്നത്. മന്ത്രിമാരുടെ പേഴ്സണൽ സ്റ്റാഫ് കുറ്റം ചെയ്താൽ, അഴിമതി നടത്തിയാൽ അതിനർത്ഥം മന്ത്രിമാർ അഴിമതി നടത്തിയെന്നാണ്. ഒരു സംശയവും

അക്കാര്യത്തിൽ വേണ്ട. മന്ത്രിമാരുടെ പേഴ്സണൽ സ്റ്റാഫിന്റെ അധികാരകേന്ദ്രം മന്ത്രിമാരാണ്. പ്രൈവറ്റ് സെക്രട്ടറി കാൾ വാങ്ങിയാൽ മന്ത്രി അറിയാതിരിക്കുമോ? ഇപ്പോൾ ഇവിടെ നടന്നിരിക്കുന്ന എല്ലാ അഴിമതിയും, മന്ത്രിമാരെപ്പറ്റി പറഞ്ഞുകൊണ്ടിരിക്കുന്ന അഴിമതിയില്ലെന്ന് ഇതിലുണ്ട്. മാത്രമല്ല, ഉദ്യോഗസ്ഥന്മാരെ ഈ ഗവൺമെന്റ് അഴിമതിക്കുവേണ്ടി ദുരുപയോഗം ചെയ്തുകൊണ്ടിരിക്കുകയാണ്. അതാണ് ശ്രീ. രമേശ് ചെന്നിത്തലയുടെ ലേഖനത്തിൽ പറയുന്ന ഭരണത്തിന്റെ ദുരുപയോഗം. ഇവിടെ അഴിമതിക്കാരായ ഉദ്യോഗസ്ഥന്മാർക്ക് ഒരു പ്രശ്നവുമില്ല.

നാനോ എക്സൽ കേസിലെ നന്ദകുമാർ എന്ന ഉദ്യോഗസ്ഥൻ ശ്രീ. കെ. എം. മാണിയുടെ ഡിപ്പാർട്ടുമെന്റിലാണ്. അദ്ദേഹത്തിനെതിരായി കോടിക്കണക്കിന് രൂപയുടെ അഴിമതിയാരോപണമുണ്ടായി. ....

മി. ഡെപ്യൂട്ടി സ്പീക്കർ: ശ്രീ. വി.എസ്. സുനിൽ കുമാർ, അങ്ങ് എന്തും പറയാമെന്ന് ധരിക്കരുത്. അത് ശരിയല്ല.

ശ്രീ. വി. എസ്. സുനിൽ കുമാർ: സർ, അദ്ദേഹത്തെ സസ്പെൻഡ് ചെയ്തു. 24 മണിക്കൂറിനകം ശ്രീ. കെ. എം. മാണിയുടെ ഓഫീസ് ഇടപെട്ട് അദ്ദേഹത്തെ തിരികെ കൊണ്ടുവന്നു. ....(മൈക്ക് ഓഫ്).....

മി. ഡെപ്യൂട്ടി സ്പീക്കർ: അങ്ങ് നോട്ടീസ് നൽകിയിട്ടുള്ള വിഷയത്തിൽ ഒതുങ്ങിനിന്ന് സംസാരിക്കണം.

ശ്രീ. വി. എസ്. സുനിൽ കുമാർ: സർ, ഇവിടെ അഴിമതിക്കാരായ ഉദ്യോഗസ്ഥന്മാർ കോടിക്കണക്കിനും ലക്ഷക്കണക്കിനും രൂപ കൊടുത്ത് മന്ത്രിമാരെ സ്വാധീനിച്ചു ഇഷ്ടപ്പെട്ട .....(മൈക്ക് ഓഫ്) .....

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ് .....

ശ്രീ. വി. എസ്. സുനിൽ കുമാർ: സർ, .....കോടിക്കണക്കിന് രൂപ ചെലവാക്കി കൊള്ളുകയും സമ്പന്നന്മാരായി മാറുന്ന സ്ഥിതിവിശേഷം സംസ്ഥാനത്തുണ്ടായിരിക്കുകയാണ്.

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ് .....

ശ്രീ. വി. എസ്. സുനിൽ കുമാർ: സർ, ശ്രീ. ടി.ഒ. സുരജിന്റെ വസതിയിൽ റെയ്ഡ് നടത്തിയപ്പോൾ ബഹുമാനപ്പെട്ട മന്ത്രി അത് തെറ്റായിപ്പോയി എന്നാണ് പറഞ്ഞത്. ഇവിടെ ശ്രീ. കെ. ബി. ഗണേഷ് കുമാറിന്റെ ആരോപണത്തെപ്പറ്റി വളരെ ലഘുവത്തോടുകൂടി പറഞ്ഞു. ....

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ്.....

ശ്രീ. വി. എസ്. സുനിൽ കുമാർ: സർ, കരുണ എസ്റ്റേറ്റുമായി ബന്ധപ്പെട്ട് മുൻ

ശ്രീ. കെ. ബി. ഗണേഷ് കുമാർ ഉന്നയിച്ച ആരോപണം തെറ്റാണെന്ന് പറഞ്ഞു. ശ്രീ. എ. കെ. ബാലൻ അടിയന്തരപ്രമേയം അവതരിപ്പിച്ചപ്പോൾ നിങ്ങൾ അന്വേഷണത്തിന് ഉത്തരവിട്ടു. അന്വേഷണം നടത്തിയപ്പോൾ 900 ഏക്കർ ഭൂമി റവന്യൂ ഭൂമിയായി കണ്ടെത്തിയില്ലേ? അതുകൊണ്ട് ശ്രീ. കെ. ബി. ഗണേഷ് കുമാർ ഉന്നയിച്ച ആരോപണങ്ങളൊക്കെ തെറ്റാണെന്ന് പറഞ്ഞ് തള്ളിക്കളയണ്ട. നിങ്ങൾ എനിക്ക് എഴുതിക്കൊടുക്കാൻ അവസരം തന്നാൽ ഒരു മന്ത്രിയെപ്പറ്റിയുള്ള ആരോപണം കൂടിയുണ്ട് എന്ന കാര്യംകൂടി ശ്രീ. കെ. ബി. ഗണേഷ് കുമാർ പറഞ്ഞു. ഏത് മന്ത്രിയെക്കുറിച്ചാണ് ആരോപണമുള്ളത്?

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ് .....

ശ്രീ. വി. എസ്. സുനിൽ കുമാർ: സർ, നിങ്ങൾ തെറ്റ് ചെയ്തവരെ ശിക്ഷിക്കാതെ ആരോപണമുന്നയിച്ചവരെ ശിക്ഷിക്കുകയാണ് ചെയ്യുന്നത്. ശ്രീ. രാജു നാരായണ സ്വാമി കൊടുത്ത പരാതി അന്വേഷിക്കുന്നതിനുപകരം രാജു നാരായണ സ്വാമിക്കെതിരെ നടപടിയെടുത്തു. ശ്രീ. കെ. ബി. ഗണേഷ് കുമാർ ഒരു അഴിമതി ഉന്നയിച്ചപ്പോൾ ഗണേഷ് കുമാറിന്റെ പാർട്ടിയെ യു.ഡി.എഫ്.-ൽ നിന്ന് പുറത്താക്കാൻ പോകുന്നു. ഇവിടെ പരാതി ഉന്നയിക്കുന്നവനാണ് ഏറ്റവും വലിയ തെറ്റുകാരൻ എന്ന നിലപാടാണ് നിങ്ങൾ സ്വീകരിക്കുന്നത്. ഡോ. മൻമോഹൻ

സിംഗിന്റെ ഗതികേടാണ് നിങ്ങൾക്കുണ്ടാകാൻ പോകുന്നത്. മൻമോഹൻ സിംഗ് 10 കൊല്ലം അധികാരത്തിലിരിക്കുമ്പോൾ 2 ജി സ്പെക്ട്രം കേസ് എന്തായി? അതേ നയം നിങ്ങൾ സ്വീകരിക്കുകയാണ്. നിങ്ങൾ അന്വേഷിച്ചില്ല, പക്ഷേ സുപ്രീം കോടതി ഇടപെട്ട്, സുപ്രീം കോടതിയുടെ നിയന്ത്രണത്തിൽ അന്വേഷണം നടത്തിയപ്പോൾ കുറ്റക്കാർ വെളിച്ചത്തുവന്നു. കൽക്കരി കണ്ടുകോണവും നിങ്ങൾ അന്വേഷിച്ചില്ല. സുപ്രീം കോടതി ഇടപെട്ട്, സുപ്രീം കോടതിയുടെ നിയന്ത്രണത്തിൽ അന്വേഷണം നടത്തിയപ്പോൾ കുറ്റക്കാരിൽ ചിലരെങ്കിലും വെളിച്ചത്തുവന്നു. ഡോ. മൻമോഹൻ സിംഗ്, ശ്രീ. പി. ചിദംബരം, ശ്രീ. കപിൽ സിബൽ ഇവരൊക്കെ ഇപ്പോൾ എവിടെപ്പോയി? ആ ഗതികേട് ഇവിടെയിരിക്കുന്ന ഓരോ മന്ത്രിമാർക്കായി വരികയാണ്. ഞാൻ എല്ലാ മന്ത്രിമാരെപ്പറ്റിയും പറയാത്തത് സമയക്കുറവുകൊണ്ടാണ്. ഇന്നലെ നിയമസഭയെ ഞെട്ടിപ്പിച്ചുകൊണ്ട് ഭരണകക്ഷി എം.എൽ.എ. ആയ ശ്രീ. കെ.ബി. ഗണേഷ് കുമാർ അവതരിപ്പിച്ച അഴിമതിയാരോപണം അതീവഗുരുതരമാണ്. ഇത് സംബന്ധിച്ച് നിങ്ങൾ നിയമസഭാ സമിതിയെക്കൊണ്ട് അന്വേഷണം നടത്താൻ തയ്യാറായാൽ എല്ലാ തെളിവുകളും നൽകാൻ തയ്യാറാണെന്നുപറഞ്ഞ് ശ്രീ. കെ. ബി. ഗണേഷ് കുമാർ നിങ്ങളെ വെല്ലുവിളിച്ചില്ലേ? നിയമം നിയമത്തിന്റെ വഴിക്കുപോകുമെന്ന് ആണയിട്ട്

പറയുന്ന അങ്ങ് ഈ വിഷയം നിയമസഭാ സമിതിയെക്കൊണ്ട് അന്വേഷിപ്പിക്കാൻ തയ്യാറുണ്ടോ? ഈ വിഷയത്തെക്കുറിച്ച് .....(മൈക്ക് ഓഫ്) .....

മി. ഡെപ്യൂട്ടി സ്പീക്കർ: 16 മിനിട്ടായി. .... എത്ര മിനിട്ട് വേണം.....

sorry.....

ശ്രീ. വി. എസ്. സുനിൽ കുമാർ: സർ, കുഞ്ഞാത്തയുടെ പാട്ട് നല്ല പാട്ടാണെന്ന് കുഞ്ഞാത്ത തന്നെ പറഞ്ഞതായി പണ്ട് നാട്ടിൻപുറത്ത് പറയും. ഇങ്ങനെ പറയുന്നതുപോലെ ഉമ്മൻ ചാണ്ടി പറയുന്നത്, ഞാൻ തെറ്റ് ചെയ്തിട്ടില്ല എന്നാണ്. ശ്രീ. കെ. എം. മാണിയും ശ്രീ. വി. കെ. ഇബ്രാഹിം കുഞ്ഞും ശ്രീ. പി. കെ. അബ്ദു റബ്ബും അവർ തെറ്റ് ചെയ്തിട്ടില്ല എന്നാണ് പറയുന്നത്. അവർ പറഞ്ഞാൽ ശ്രീ. ഉമ്മൻ ചാണ്ടിക്ക് വേദവാക്യമാണ്. കാരണം അവർക്കെതിരെ നടപടി സ്വീകരിക്കാൻ ബഹുമാനപ്പെട്ട മുഖ്യമന്ത്രിക്ക് ധൈര്യമോ ചങ്കൂറ്റമോ ഇല്ലാതിരിക്കാൻ കാരണം അദ്ദേഹത്തിനെതിരെയെയാണ് എല്ലാ വിരലുകളും ചൂണ്ടുന്നത്. ശ്രീ. കെ.എം. മാണിക്കെതിരെ .....(മൈക്ക് ഓഫ്).....

മി. ഡെപ്യൂട്ടി സ്പീക്കർ: ഒരു അടിയന്തര പ്രമേയത്തിന് എത്ര മിനിട്ട് വേണം.

ശ്രീ. വി. എസ്. സുനിൽ കുമാർ: സർ, ബാർ അസോസിയേഷന്റെ പ്രസിഡന്റ് പറഞ്ഞത് വളയ്ക്കാനും ഒടിക്കാനും കഴിയുന്ന, എന്തിനും കഴിയുന്ന, ആര്

വിചാരിച്ചാലും സമ്പത്തുണ്ടെങ്കിൽ സ്വാധീനിക്കാൻ കഴിയുന്ന, അഴിമതി നിറഞ്ഞ ഗവൺമെന്റിന്റെ തലപ്പത്ത് അങ്ങിരിക്കുന്നത് .....(മൈക്ക് ഓഫ്).....

മി. ഡെപ്യൂട്ടി സ്പീക്കർ: ഇപ്പോൾത്തന്നെ എത്ര മിനിട്ടായി.

ശ്രീ. വി. എസ്. സുനിൽ കുമാർ: സർ, ചുരുക്കിപ്പറയാം. ഇവിടെ

ഭരണകക്ഷിയുടെ എം.എൽ.എ. തന്നെ മന്ത്രിമാരെപ്പറ്റി, മന്ത്രിമാരുടെ ഓഫീസിനെപ്പറ്റി അതീവ ഗുരുതരമായ അഴിമതി ആരോപണം ഉന്നയിക്കപ്പെട്ടിരിക്കുകയാണ്. ഇത് അന്വേഷിക്കില്ല എന്ന ലാഘവത്തോടെയുള്ള സമീപനം ഗവൺമെന്റ് അവസാനിപ്പിക്കാൻ തയ്യാറുണ്ടോ? ഗവൺമെന്റ് നിയമസഭാ സമിതിയെ വെച്ച് ഇത് അന്വേഷിപ്പിക്കാൻ തയ്യാറാകണം. അന്വേഷിച്ച് തെറ്റേത്, ശരിയേത് എന്ന് കണ്ടുപിടിക്കാൻ നിങ്ങൾ തയ്യാറാണോ? ഇത് സംബന്ധിച്ച് ഈ സഭാനടപടികൾ നിറുത്തിവെച്ച് ചർച്ച ചെയ്ത് തീരുമാനിക്കണമെന്ന് ശക്തമായി ഞാൻ ആവശ്യപ്പെടുകയാണ്.

പൊതുമാതൃത്വ വകുപ്പുമന്ത്രി (ശ്രീ. വി. കെ. ഇബ്രാഹിം കുഞ്ഞ്): സർ, ശ്രീ.

വി. എസ്. സുനിൽ കുമാർ വളരെ ഗുരുതരമായ ആരോപണമാണ് ഉന്നയിച്ചത് എന്ന കാര്യത്തിൽ സംശയമില്ല. പക്ഷേ ആ ആരോപണത്തിൽ ഒരു പങ്കാളിത്തം

ബഹുമാനപ്പെട്ട വി. എസ്. സുനിൽ കുമാറിനുംകൂടിയുണ്ട് എന്നുള്ളതിന്റെ സാക്ഷിപത്രമാണിത്. കാരണം പൊന്നാനിയിലെ കാര്യം പറഞ്ഞു, ശ്രീ. പി. ശ്രീരാമകൃഷ്ണൻ ഇവിടെയുണ്ട്, അദ്ദേഹത്തിന്റെ ലെറ്ററുണ്ട്. ശ്രീ. പി. ശ്രീരാമകൃഷ്ണനും ഡോ. കെ. ടി. ജലീലും ശ്രീ. ഇ. ടി. മുഹമ്മദ് ബഷീർ എം.പി.-യുമൊക്കെ മുഖ്യമന്ത്രിയെ കാണുകയും നിരവധി തവണ ആവശ്യപ്പെടുകയും നിരവധി കോൺഫറൻസുകൾ നടത്തുകയും ചെയ്തതിനുശേഷമാണ് എൻ.എച്ച്.-ന്റെ വർക്ക് കേരള ഗവൺമെന്റ് ഏറ്റെടുക്കാൻ തീരുമാനിച്ചത്. അത് ക്യാബിനറ്റിൽ വന്നതിനുശേഷം നിരവധി തവണ ചീഫ് ടെക്നിക്കൽ എക്സിക്യൂട്ടീവ് പരിശോധിച്ച ധനകാര്യ വകുപ്പിന്റെ എല്ലാ തലത്തിലുമുള്ള പരിശോധനയ്ക്ക് വിധേയമായിട്ടാണ് 25 കോടി രൂപ അനുവദിച്ചത് എന്ന സത്യം നിയമസഭയിൽ പ്രതിപക്ഷത്തിരിക്കുന്ന മിക്ക അംഗങ്ങൾക്കും അറിയാം. ശ്രീ. പി. ശ്രീരാമകൃഷ്ണനും ഡോ. കെ.ടി. ജലീലും ഇത് നിഷേധിക്കട്ടെ. ആടിനെ പട്ടിയാക്കുന്ന സ്വഭാവം ഇനിയെങ്കിലും അവസാനിപ്പിക്കണം. ഇത് വി. എസ്. സുനിൽ കുമാറിന്റെ കത്താണ് (കത്ത് ഉയർത്തിക്കാണിക്കുന്നു). അദ്ദേഹത്തിന്റെ നിയോജക മണ്ഡലമായ കയ്യമംഗലത്ത് 6 വർഷം മുമ്പ് ആലാ-ഗോതുരുത്ത് പാലം നിർമ്മിച്ചു. അതിന് അപ്രോച്ച് റോഡില്ലാത്തതിനാൽ അദ്ദേഹത്തിന് മണ്ഡലത്തിലേയ്ക്ക് കടക്കാൻ സാധിക്കുന്നില്ല,

ബി.ജെ.പി.-ക്കാരുടെ ശല്യമാണെന്ന് എത്രയോ പ്രാവശ്യം എന്നോട് വന്ന് കരഞ്ഞുപറഞ്ഞു. ഞാൻ ബി.ജെ.പി.-യുടെ സെക്രട്ടറി ശ്രീ. എ. എൻ. രാധാകൃഷ്ണനെ വിളിച്ച് കുഴപ്പമുണ്ടാക്കല്ലേ, ഞാനത് ചെയ്തുകൊടുത്തുകൊള്ളാം എന്ന് പറഞ്ഞു. ശ്രീ. വി. എസ്. സുനിൽകുമാർ തന്നെ നിരവധി പ്രാവശ്യം ധനകാര്യ വകുപ്പുമന്ത്രിയെ സമീപിച്ചതിനുശേഷമാണ് ആ പണി ചെയ്തത്. അത് പൂർത്തിയാകുന്നതേയുള്ളൂ, ആറ് മാസമായിട്ടില്ല. അതിനുമുമ്പുതന്നെ അദ്ദേഹം ഈ ആരോപണം ഉന്നയിച്ചു. ....(ബഹളം)..... ഞാനിത് മേശപ്പുറത്ത് വയ്ക്കാം. .... (ബഹളം).....

മി. ഡെപ്യൂട്ടി സ്പീക്കർ: ശ്രീ. വി. എസ്. സുനിൽ കുമാർ, ബഹുമാനപ്പെട്ട മന്ത്രി

മറുപടി പറഞ്ഞുകഴിഞ്ഞാൽ അങ്ങയെ സംസാരിക്കാൻ അനുവദിക്കുന്നതാണ്.

ശ്രീ. വി. കെ. ഇബ്രാഹിം കുഞ്ഞ്: സർ, ഇവിടെ ശ്രീ. വി. എസ്. സുനിൽ

കുമാർ ഉന്നയിച്ച ആരോപണങ്ങൾ, റിവൈസ്ഡ് എസ്റ്റിമേറ്റും പുതിയ ഭരണാനുമതിയും കൊടുക്കുന്ന കാര്യത്തിനാണ്. എങ്ങനെയാണത് കൊടുക്കുന്നത്; ഇന്ന് ആക്ഷേപം ഉന്നയിച്ചത് ശ്രീ. വി. എസ്. സുനിൽ കുമാറാണ്. ശ്രീ. കെ. ബി. ഗണേഷ് കുമാർ ഇന്നലെയാണ് പറഞ്ഞത്. സാത്വികനായ നേതാവാണ് ശ്രീ. പി.

കെ. ഗുരുദാസൻ. ബഹുമാനപ്പെട്ട തൊഴിൽ വകുപ്പുമന്ത്രി ഇവിടെയുണ്ട്. കൊല്ലം ഇരുമ്പുപാലത്തിന് സാങ്ഷൻ കൊടുത്തിട്ടില്ല. ഇങ്ങനെയാണെങ്കിൽ സാങ്ഷൻ കൊടുക്കണോ വേണ്ടയോ എന്ന് ബഹുമാനപ്പെട്ട ധനകാര്യവകുപ്പുമന്ത്രി ആലോചിക്കണം, ഇനിയും പ്രതികൂട്ടിൽ കയറാനുള്ള ഒരവസരമാണത്. ഇരുമ്പുപാലം നാഷണൽ ഹൈവേയിലാണ്. എസ്റ്റിമേറ്റ് എടുത്തത് ഇരുമ്പുപാലത്തിന് മാത്രമാണ്. രണ്ട് വശവുമുള്ള അപ്രോച്ച് റോഡിന് എസ്റ്റിമേറ്റ് ഉണ്ടായിരുന്നില്ല. ഇരുമ്പുപാലത്തിന്റെ വർക്ക് വളരെ വേഗത്തിൽ തീർത്തു. ബഹുമാനപ്പെട്ട തൊഴിൽ വകുപ്പുമന്ത്രിയും ശ്രീ. പി. കെ. ഗുരുദാസനും വളരെ താലപ്പുര്യമെടുത്ത് ചെയ്തതും എന്റെ അധ്യക്ഷതയിൽ ബഹുമാനപ്പെട്ട മുഖ്യമന്ത്രി ഉദ്ഘാടനം ചെയ്തതുമാണ് ആ പാലം. പക്ഷേ, രണ്ട് സൈഡിൽ നിന്നും വാഹനങ്ങൾ പാലത്തിൽ കയറാൻ കഴിയില്ലെന്ന വിവരം, ശ്രീ. പി. കെ. ഗുരുദാസനും ബഹുമാനപ്പെട്ട തൊഴിൽ വകുപ്പുമന്ത്രിയും എന്നോടും മുഖ്യമന്ത്രിയോടും പറഞ്ഞതാണ്. ഇതുസംബന്ധിച്ച് നിരവധി മീറ്റിംഗുകൾ കൂടി. എൻ. എച്ച്. ആയിരുന്നിട്ടുപോലും റോഡല്ല, പാലംതന്നെ അപ്രോച്ച് റോഡാക്കാമെന്ന് തീരുമാനിച്ചു എല്ലാ പരിശോധനകളും പൂർത്തിയാക്കി സി.ടി.ഇ.-യുടെ പരിഗണനയിലാണ്. കൊടുക്കണോ വേണ്ടയോ എന്നുള്ളത് ബഹുമാനപ്പെട്ട

ധനകാര്യവകുപ്പുമന്ത്രി തീരുമാനിക്കും. ഇക്കാര്യം ശ്രീ. പി. കെ. ഗുരുദാസന് നിഷേധിക്കാൻ കഴിയുമോ? ഇതുപോലെ ഭരണ-പ്രതിപക്ഷത്തുള്ള എല്ലാ എം.എൽ.എ.-മാരുടെയും കാര്യങ്ങൾ പറയേണ്ടിവരും. ....(ബഹളം)..... ഇല്ലാത്ത എം.എൽ.എ. മാരുമുണ്ട്. ഭൂരിപക്ഷം ആളുകളും ആവശ്യപ്പെട്ടതനുസരിച്ച് ചെയ്യുകയും ഇപ്പോഴും ചെയ്യുകൊണ്ടിരിക്കുകയുമാണ്. ശ്രീ. കെ. അജിത്, മുറിഞ്ഞപുഴപാലം ചെയ്തില്ലേ. മാത്രമല്ല, ഈ പ്രശ്നം ഉണ്ടായപ്പോൾ ഇന്നലെ റിവൈസ്ഡ് എസ്റ്റിമേറ്റിന്റെ കണക്കെടുപ്പിച്ചു. ഒരു ദിവസംമാത്രം സമയം കിട്ടിയതുകൊണ്ട് റോഡ്സ് ആന്റ് ബ്രിഡ്ജ്സ് മാത്രമേ ലഭിച്ചിട്ടുള്ളൂ. 2006 മുതൽ 2014 വരെ കൊടുത്തിട്ടുള്ള റിവൈസ്ഡ് എസ്റ്റിമേറ്റിന്റെ മുഴുവൻ കണക്കും എന്റെ കയ്യിലുണ്ട്. ഞാനത് മേശപ്പുറത്ത് വയ്ക്കാൻ തയ്യാറാണ്. കഴിഞ്ഞ ഗവൺമെന്റ് കൊടുത്ത അത്രയും ഈ ഗവൺമെന്റ് കൊടുത്തിട്ടില്ല. എല്ലായ്പ്പോഴും നടന്നുകൊണ്ടിരിക്കുന്ന പ്രക്രിയയാണിത്. ഏതെങ്കിലും കേസിൽ എന്തെങ്കിലും ആക്ഷേപമുണ്ടെങ്കിൽ ചൂണ്ടിക്കാണിക്കാം; അങ്ങനെ ചൂണ്ടിക്കാണിച്ചാൽ അന്വേഷിക്കുന്നതാണ്. ഇങ്ങനെ കാടടച്ച് പറഞ്ഞ് സംസ്ഥാനത്തിന്റെ വികസനം മുരടിപ്പിക്കരുതെന്നാണ് എനിക്ക് അഭ്യർത്ഥിക്കാനുള്ളത്. എനിക്ക് പറയാനുള്ള മറ്റൊരു സംഗതി, പെഴ്ലണൽ സ്റ്റാഫിനെപ്പറ്റി പറഞ്ഞതാണ്. അതുസംബന്ധിച്ച വിവരം ബഹുമാനപ്പെട്ട

മുഖ്യമന്ത്രിയുടെ കൈവശമുണ്ട്, അദ്ദേഹം ഇപ്പോൾ എന്നെ കാണിച്ചതാണ്. എ. നാസിമുദ്ദീന്റെ കാര്യമാണെങ്കിൽ, ഒരു ഊമക്കത്തിന്റെ അടിസ്ഥാനത്തിൽ അന്വേഷണം നടത്തിയ ഗവൺമെന്റാണിത്. ബഹുമാനപ്പെട്ട ആഭ്യന്തര വകുപ്പുമന്ത്രി ഭരണപക്ഷത്തും മുൻ ആഭ്യന്തര വകുപ്പുമന്ത്രി പ്രതിപക്ഷത്തും ഇരിക്കുന്നുണ്ട്. ഊമക്കത്തിന്റെ അടിസ്ഥാനത്തിൽ കേസ് എടുക്കണമെന്ന് ബഹുമാനപ്പെട്ട സുപ്രീം കോടതി വെർഡിക്റ്റുണ്ട്. അതുപോലും ലംഘിച്ചുകൊണ്ട് ഊമക്കത്തിന്റെ അടിസ്ഥാനത്തിൽ കേസെടുത്ത്, അന്വേഷണം നടത്തി, പരിശോധിച്ച് ക്ലിയറൻസ് കിട്ടിയതിനുശേഷമാണ് എ. നാസിമുദ്ദീനെ പെഴ്സണൽ സ്റ്റാഫിലെടുത്തത്. അതിന്റെ റിക്കോർഡ് ബഹുമാനപ്പെട്ട മുഖ്യമന്ത്രിയുടെ കയ്യിലുണ്ട്. മറ്റ് രണ്ടുപേരുടെ പേര് പറഞ്ഞത് അതൃപ്തമാണ്. ഒരാൾ നിയമസഭാ സെക്രട്ടേറിയറ്റിലെ അഡീഷണൽ സെക്രട്ടറിയായിരുന്നു. ശമ്പളം വാങ്ങുന്നത് പോലും അറിയാൻ കഴിയാത്ത പാവപ്പെട്ട മനുഷ്യനാണദ്ദേഹം. മറ്റൊരാൾ അദർ ഡ്യൂട്ടിയാണെന്ന് ഞാൻ ഇന്നലെ തന്നെ പറഞ്ഞതാണ്. എന്തിനാണ് ഈ ആരോപണങ്ങൾ കൊണ്ടുവന്നത്, അതിന്റെ പിന്നിൽ ആരാണ് തുടങ്ങിയ കാര്യങ്ങൾ വളരെ വ്യക്തമാണ്. ഞാൻ ഈ ആരോപണങ്ങളെല്ലാം നിഷേധിക്കുന്നു. ഞാൻ ആരുടെയും വികാരങ്ങൾ വ്രണപ്പെടുത്തുന്നില്ല. സത്യം മാത്രമാണ് പറഞ്ഞിട്ടുള്ളതെന്ന്

എല്ലാവർക്കും ബോധ്യമായതുകൊണ്ട് അനാവശ്യമായ ആരോപണങ്ങളുമായി മുന്നോട്ട് പോകരുതെന്ന് ഞാൻ അഭ്യർത്ഥിക്കുന്നു.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, ഇന്നലെ ശ്രീ. കെ. ബി. ഗണേഷ് കുമാർ ഉന്നയിച്ച ആരോപണത്തെക്കുറിച്ചാണ് അടിയന്തരപ്രമേയം. പക്ഷേ, ശ്രീ. വി. എസ്. സുനിൽ കുമാറിന്റെ പ്രസംഗം, ആ ആരോപണം പരാമർശിച്ചശേഷം മറ്റ് കാര്യങ്ങളിലേയ്ക്ക് കടക്കുകയായിരുന്നു. സോളാർ വിഷയം വരെ പോയി. സോളാർ കേസിൽ ജുഡീഷ്യൽ അന്വേഷണം നടന്നുകൊണ്ടിരിക്കുകയാണ്. ജുഡീഷ്യൽ അന്വേഷണത്തിൽനിന്നും ഇവിടെ ആക്ഷേപം ഉന്നയിച്ചവരൊക്കെ പിന്മാറി. അതിന്റെ ട്രേസ് ഓഫ് റഫറൻസിൽ മുഖ്യമന്ത്രിയുടെ ഓഫീസ് ഉൾപ്പെടുത്തിയില്ലെന്നതാണ് അതിന് കാരണം പറഞ്ഞത്. ഇപ്പോൾ കമ്മീഷൻ പറഞ്ഞത്, മുഖ്യമന്ത്രിയുടെ ഓഫീസും ട്രേസ് ഓഫ് റഫറൻസിൽ വരുമെന്നാണ്. കാരണം ട്രേസ് ഓഫ് റഫറൻസ് അതാണ്. ഇതുവരെ നടന്ന ജുഡീഷ്യൽ അന്വേഷണത്തിലൊന്നും വെളിച്ചം വിധത്തിൽ, സോളാർ കേസുമായി ബന്ധപ്പെട്ട് നിയമസഭയിലും പുറത്തും ഉന്നയിച്ച എല്ലാ കാര്യങ്ങളും ആ കാലഘട്ടത്തിൽ മാധ്യമങ്ങളിൽ വന്നിട്ടുള്ള എല്ലാ കാര്യങ്ങളും അന്വേഷണ

പരിധിയിൽപ്പെടും. അങ്ങനെയൊരു ട്രോപ്പിക് ഓഫ് റഫറൻസ് ഇതുവരെ ഉണ്ടായിട്ടുണ്ടോ? സ്പെസിഫിക്കായി കാര്യങ്ങൾ പറയുന്നതിനപ്പുറത്ത് ഇത്രയും വിപുലമായ രീതിയിൽ ട്രോപ്പിക് ഓഫ് റഫറൻസ് വെച്ചിട്ടും മുഖ്യമന്ത്രിയുടെ ഓഫീസ് വരില്ലെന്ന് പറഞ്ഞാണ് പിന്മാറിയത്. മുഖ്യമന്ത്രിയുടെ ഓഫീസ് ഉൾപ്പെടുമെന്ന് ഇപ്പോൾ കമ്മീഷൻ തന്നെ പറഞ്ഞിരിക്കുന്നു. ഇതിനെക്കുറിച്ച് നിങ്ങൾക്ക് എന്താണ് പറയാനുള്ളത്? ശ്രീ. വി. കെ. ഇബ്രാഹിം കുഞ്ഞിനെക്കുറിച്ച് മറ്റൊന്നും പറയാനില്ലാത്തതു കൊണ്ടാണ് വീണ്ടും അതേ വിഷയം തന്നെ പറയുന്നത്. കുറ്റം ചെയ്തവരെ ഞാൻ സംരക്ഷിക്കില്ലെന്ന് പറഞ്ഞപ്പോൾ അങ്ങത് വളരെ നിസ്സാരവത്കരിച്ചു കണ്ടു. ഇവിടെ ഇന്നലെ മൂന്ന് പെഴ്സണൽ സ്റ്റാഫ് അംഗങ്ങളെക്കുറിച്ച് പറഞ്ഞു. അതിൽ രണ്ടുപേരെക്കുറിച്ച് ഒരു പരാതിയും ഇതുവരെ ഉണ്ടായിട്ടില്ല. ഒരാളെ പരാമർശിച്ചാണ് ഊമക്കത്ത് വന്നത്. ആ ഊമക്കത്തിന്റെ അടിസ്ഥാനത്തിൽ അന്വേഷിച്ചു. അന്വേഷണം എല്ലാ തലങ്ങളിലും നടത്തിയതിനുശേഷം അദ്ദേഹത്തിന്റെ സ്വത്ത് സമ്പാദനത്തെക്കുറിച്ച് കൂടി അന്വേഷിക്കണമെന്ന് അന്വേഷണ ഉദ്യോഗസ്ഥർ പറഞ്ഞതനുസരിച്ച് അതും അന്വേഷിച്ചു. തിരുവനന്തപുരം വിജിലൻസ് സ്പെഷ്യൽ സെൽ എസ്.പി. ഓഫീസ് മുഖാന്തിരം അദ്ദേഹത്തിന്റെ സ്വത്ത് സമ്പാദനത്തെക്കുറിച്ച് അന്വേഷണം

നടത്തിയതിൽ അനധികൃതമായി സ്വത്ത് സമ്പാദിച്ചതായി കണ്ടെത്താൻ കഴിഞ്ഞിട്ടില്ലെന്ന റിപ്പോർട്ടും വന്നിരിക്കുകയാണ്. കുറ്റം ചെയ്യുന്ന ഒരാളും പെഴ്സണൽ സ്റ്റാഫിൽ വരില്ല. പക്ഷേ, കുറ്റം ചെയ്യാത്ത ഒരാളെ, ആരുടെയെങ്കിലും സൗകര്യത്തിനായി, പഴിചാരാൻവേണ്ടി ശ്രമം നടത്തിയാൽ, എന്തുസംഭവിച്ചാലും ഈ ഗവൺമെന്റിന്റെ കാലത്ത് നടക്കില്ല. അത് ഭരണകക്ഷിയോ പ്രതിപക്ഷാംഗമോ ആയിക്കോട്ടെ. ശ്രീ. റ്റി. ഒ. സൂരജിന്റെ പേരിൽ പരാതി കിട്ടിയപ്പോൾ നിയമാനുസൃതമുള്ള നടപടികളുമായി മുന്നോട്ട് പോയി. ഒരു വീഴ്ചയും ഉണ്ടായില്ല. അതിലും ചെയ്ത കുറ്റത്തിന്, അല്ലെങ്കിൽ കണ്ടെത്തുന്ന കുറ്റങ്ങൾക്ക് നിയമപരമായിട്ടുള്ള നടപടികളുണ്ടാകും.

അഴിമതി ആരോപണം ഉന്നയിക്കുമ്പോൾ കുറേക്കൂടി ജാഗ്രത പുലർത്തേണ്ടതാണ്. ഇന്നലെ ശ്രീ. കെ. ബി. ഗണേഷ് കുമാർ പറഞ്ഞ കാര്യങ്ങൾ മാത്രമാണ് ഇന്ന് നിങ്ങളിവിടെ പറഞ്ഞത്. പക്ഷേ നിങ്ങൾക്ക് അതിനപ്പുറത്തേയ്ക്ക് പോകാനില്ല. ഇന്നലെ നിങ്ങൾ എഴുതിത്തന്ന ആരോപണങ്ങൾ എന്റെ കയ്യിലുണ്ട്. അത് ഉന്നയിക്കാത്തത് എന്തുകൊണ്ടാണ്; അതുനന്നായിക്കാനുള്ള അവസരം നിങ്ങളെടുക്കാതിരുന്നത് എന്തുകൊണ്ടാണ്? ഇവിടെയിരിക്കുന്ന മുഴുവൻ

എം.എൽ.എ.-മാർക്കുമറിയാം, ഈ ഗവൺമെന്റിന്റെ കാലത്ത് പി.ഡബ്ല്യു.ഡി. നടത്തിയ പ്രവർത്തനങ്ങൾ. ഞാൻ പല സ്ഥലങ്ങളിലും ശ്രീ. വി. കെ. ഇബ്രാഹിം കുഞ്ഞിനെയും പൊതുമരാമത്ത് വകുപ്പിനെയും അഭിനന്ദിച്ചിട്ടുണ്ട്. ഞാൻ അഭിമാനത്തോടുകൂടി പറയുന്നു, ഈ ഗവൺമെന്റിന്റെ ഭരണത്തിൽ ഏറ്റവും കാര്യക്ഷമതയോടുകൂടി പൊതുമരാമത്ത് വകുപ്പ് ഇവിടെ പ്രവർത്തിച്ചിട്ടുണ്ട്. ബഡ്ജറ്റ് അലോക്കേഷനുകൾ അഞ്ചിരട്ടിയിലധികംവരെ തുക ചെലവഴിച്ചിട്ടുണ്ട്. അങ്ങിവിടെ പൊന്നാനിയെക്കുറിച്ച് പറഞ്ഞല്ലോ, പൊന്നാനിയെ സംബന്ധിച്ച് പറഞ്ഞ കാര്യത്തിൽ അഴിമതി ആരോപണം ഉന്നയിക്കുകയാണെങ്കിൽ അത് ആദ്യം ഉന്നയിക്കേണ്ടത് എനിക്കെതിരായിട്ടാണ് കാരണം എം.എൽ.എ. മാരും എം.പി. മാരും ആവശ്യപ്പെട്ടപ്പോൾ അതിന് മുൻകയ്യെടുത്തത് ഞാനാണ്. ഞങ്ങൾക്ക് വേണമെങ്കിൽ അത് നാഷണൽ ഹൈവേയുടെ വർക്കായതുകൊണ്ട് നാഷണൽ ഹൈവേ ചെയ്യട്ടെ, സ്റ്റേറ്റ് ഗവൺമെന്റിന് ഒരു ഉത്തരവാദിത്വമില്ലായെന്നുള്ള നിലയിൽ മാറിനിൽക്കാമായിരുന്നു. ഞാനാണ് ശ്രീ. വി. കെ. ഇബ്രാഹിം കുഞ്ഞിനോട് പറഞ്ഞത്, അവിടത്തെ ഏറ്റവും പ്രധാനപ്പെട്ട വർക്കാണ്, പ്രത്യേകിച്ച് അവിടെ പുതിയ പാലംകൂടി വന്ന സാഹചര്യത്തിൽ ആ വർക്കിന് വലിയ പ്രാധാന്യമുണ്ട്, അങ്ങനെ ഞങ്ങൾ നിരവധി പ്രാവശ്യം ചർച്ച ചെയ്തിട്ടാണ് ആ

വർക്ക് ഏറ്റെടുത്തത്. ആലപ്പുഴ- കൊല്ലം ബൈപ്പാസ്, എത്ര വർഷമായി, തലമുറകൾ കഴിഞ്ഞില്ലേ, പക്ഷെ വർക്ക് നടക്കുന്നില്ല. സ്റ്റേറ്റ് ഗവൺമെന്റിന്റെ ഫണ്ടുപയോഗിച്ചാണെങ്കിലും ആ വർക്ക് നടത്തണമെന്ന് ഞങ്ങൾ തീരുമാനിച്ചു. കേന്ദ്ര ഗവൺമെന്റിനെഴുതി, 50% ഫണ്ട് കേന്ദ്ര വിഹിതം തരാമെന്ന് സമ്മതിച്ചു. 50% സ്റ്റേറ്റ് ഗവൺമെന്റ് ചെലവാക്കിയാൽ മതി. നമുക്കെന്തെങ്കിലും ആവശ്യമുണ്ടോ, ഇത്രയും നാൾ വർക്ക് നടന്നില്ല, അതവിടെ കിടക്കട്ടെയെന്ന് കരുതിയാൽ പോരേ, ഞങ്ങളങ്ങനെ കരുതിയില്ല. ആലപ്പുഴ, കൊല്ലം ബൈപ്പാസ് വർക്ക് തീരണം. സംസ്ഥാന ഗവൺമെന്റ് 50% വിഹിതം എടുക്കാൻ തയ്യാറായി. കേന്ദ്ര ഗവൺമെന്റുമായി ചേർന്ന് അതിന്റെ പണി ആരംഭിച്ച് ഇപ്പോൾ നടക്കുകയാണ്. ഇവിടെയിപ്പോൾ റിവൈസ്ട് എസ്റ്റിമേറ്റിനെക്കുറിച്ച് പറഞ്ഞു. റിവൈസ്ട് എസ്റ്റിമേറ്റ് എത്ര കോടി രൂപയ്ക്ക് കൊടുത്തു, അതിന്റെ ഒരു ശതമാനം കണക്കാക്കി അഴിമതി ആരോപണം ഉന്നയിക്കുകയെന്നു പറഞ്ഞാൽ എവിടേയ്ക്കാണ് നമ്മൾ കാര്യങ്ങൾ നീക്കുന്നത്; അഴിമതിയെ എതിർക്കണം, അഴിമതി കാണിക്കുന്നവരെ നിയമത്തിന്റെ മുമ്പിൽ കൊണ്ടുവരണം, ശക്തമായ നടപടികൾ വേണം, ഈ ഗവൺമെന്റിന്റെ കാലത്ത് ആ ഒരു സമീപനംതന്നെയാണ് എടുത്തിരിക്കുന്നത്, പക്ഷെ, ചെയ്യേണ്ട കാര്യങ്ങൾ ചെയ്യും. ഇപ്പോൾ

ഞങ്ങൾക്കറിയാം ആക്ഷേപങ്ങളും ആരോപണങ്ങളും കൂടിവരുന്നുണ്ട്. കാരണം, അസംബ്ലി തെരഞ്ഞെടുപ്പ് വരികയാണ്, ആരോപണമുന്നയിച്ചാൽ, ഇതുപോലുള്ള വികസന പ്രവർത്തനങ്ങളിൽ നിന്നൊക്കെ നമ്മൾ മടിച്ചുനിൽക്കണമെന്ന് പറഞ്ഞാൽ, ശ്രീ. വി. എസ്. സുനിൽ കുമാർ, നടക്കില്ല. ഞങ്ങൾ കൂടുതൽ പ്രവർത്തനങ്ങളുമായി മുമ്പോട്ടു പോകുകതന്നെ ചെയ്യും. കാരണം, ഞങ്ങളുടെ കമ്മിറ്റിമെന്റ് ഈ രാജ്യത്തെ ജനങ്ങളോടാണ്. അവർക്കുവേണ്ടിയുള്ള പ്രവർത്തനങ്ങളുമായി മുമ്പോട്ടു പോകുകതന്നെ ചെയ്യും. ശ്രീ. വി. കെ. ഇബ്രാഹിം കുഞ്ഞിനെപ്പോലെ, ഇവിടത്തെ എല്ലാ വിഭാഗം എം.എൽ.എ. മാറോടും നീതി പുലർത്തിക്കൊണ്ട് പ്രവർത്തിച്ച് വളരെയധികം കാര്യങ്ങൾ ചെയ്ത അദ്ദേഹത്തെ... എന്താണ് അദ്ദേഹത്തിനെതിരെയുള്ള മറ്റൊരാറോപണം, നിയോജക മണ്ഡലത്തിൽ കൂടുതൽ വർക്ക് നടത്തിയെന്നതാണ്. വർക്കിന്റെ എണ്ണം കൂടുതലാണ്. അതിന്റെ ആകെ തുക കൂട്ടിയാൽ അതിനേക്കാൾ വളരേയേറെ വർക്ക് നടന്നിട്ടുള്ള നിയോജക മണ്ഡലങ്ങളാണ് കേരളത്തിലെ പല നിയോജക മണ്ഡലങ്ങളുമെന്ന് ഞാൻ മനസ്സിലാക്കിയിട്ടുണ്ട്. ഞാൻ അവസാനിപ്പിക്കുകയാണ്, കാരണം അതുകൊണ്ട് ആരെങ്കിലും പറയുന്നതിനെ ഏറ്റുപിടിച്ച് മുമ്പോട്ടുവന്നാൽ തിരിച്ചടിയുണ്ടാകുമെന്ന കാര്യത്തിൽ യാതൊരു സംശയവുമില്ല. സത്യത്തിനും യാഥാർത്ഥ്യങ്ങൾക്കും

വസ്തുതകൾക്കുമുള്ളിൽ നിന്നുകൊണ്ട് പ്രവർത്തിക്കുന്നതാണ് നമ്മുടെ രാഷ്ട്രീയത്തിൽ നമ്മൾ സ്വീകരിക്കേണ്ട സമീപനം. ബഹുമാനപ്പെട്ട വി. എസ്. സുനിൽ കുമാർ, അങ്ങ് ഇതിത്ര തീവ്രതയോടെ പറയുന്നത് കേരളത്തിലെ ജനങ്ങൾ മൊത്തം കേട്ടുകൊണ്ടിരിക്കുകയാണ്. ഒരു പാർലമെന്റ് സീറ്റ് വിലയ്ക്ക് വിറ്റുവെന്ന് പറഞ്ഞിട്ടുള്ള കേരളത്തിലെ... (ബഹളം)... ഞാൻ ചോദിക്കുകയാണ്... ലോക് ആയുക്തയിൽ... (ബഹളം)

മി. ഡെപ്യൂട്ടി സ്പീക്കർ: യെസ്..

ശ്രീ. ഉമ്മൻ ചാണ്ടി: ഞാൻ പറയട്ടെ,... (ബഹളം)... ഞാനിത് ആദ്യം പറയാതിരുന്നത് നിങ്ങൾ തെറ്റു ചെയ്തുവെന്നതുകൊണ്ട് ഞങ്ങൾക്കും തെറ്റു ചെയ്യാൻ അവകാശമുണ്ടെന്ന് ആരും ധരിക്കരുത്. നിങ്ങൾ തെറ്റു ചെയ്താലും ആ തെറ്റു ആവർത്തിക്കാൻ ഞങ്ങൾക്ക് അവകാശമില്ല. (ബഹളം)... ഞാൻ അതുകൊണ്ടുതന്നെയാണ് ... ഇതെല്ലാം ജനങ്ങൾ കാണുന്നുണ്ട്. ഇത്രയധികം ധർമ്മികരോക്ഷം കൊള്ളുമ്പോൾ കേരളത്തിന്റെ ചരിത്രത്തിൽ ആദ്യത്തെ പ്രാവശ്യമാണ് ഒരു സ്ഥാനാർത്ഥിയുടെ പേരിൽ ലോക് ആയുക്തയിൽ കേസും അന്വേഷണവും നടപടികളുമുണ്ടായത്. അത് നിങ്ങൾ മറക്കരുത്. അതുകൊണ്ട് ശ്രീ. വി. എസ്. സുനിൽ കുമാർ, നിങ്ങൾ ഒരു വിരൽ നീട്ടുമ്പോൾ നാലു വിരലുകളും

നിങ്ങളുടെ നേരെയെന്ന് എന്ന കാര്യം മറക്കരുതെന്ന് പറയാൻ ഞാൻ ആഗ്രഹിക്കുകയാണ്. ഈ വിഷയം സഭ നിർത്തിവെച്ച് ചർച്ച ചെയ്യേണ്ട കാര്യമില്ല. (ബഹളം)...

മി. ഡെപ്യൂട്ടി സ്പീക്കർ: യെസ്..

ശ്രീ. വി. എസ്. സുനിൽ കുമാർ: സർ, ബഹുമാനപ്പെട്ട പൊതുമരാമത്ത് വകുപ്പുമന്ത്രി മറുപടി പറയുമ്പോൾ അദ്ദേഹം പറഞ്ഞത് വളരെ നിർഭാഗ്യകരമായ ഒരു കാര്യമാണ്. ഞാൻ അദ്ദേഹത്തെ വ്യക്തിപരമായി ഒരിക്കലും ആക്ഷേപിക്കുകയോ അപമാനിക്കുകയോ ചെയ്തിട്ടില്ല. അത് അദ്ദേഹത്തിന് നന്നായി അറിയാവുന്ന കാര്യമാണ്. അദ്ദേഹം പരാമർശിച്ച ആല-ഗോതൂരുത്ത് പാലത്തിന്റെ പ്രശ്നം, പൊതുമരാമത്ത് വകുപ്പുതന്നെ ഉണ്ടാക്കിയ ഒരു കുരുക്ക് ... അതെന്താണെന്ന് അദ്ദേഹത്തിനറിയാം. പൊതുമരാമത്ത് വകുപ്പ് അതിന്റെ എസ്റ്റിമേറ്റ് തയ്യാറാക്കുമ്പോൾ വരുത്തിയ ഗുരുതരമായ വീഴ്ച പരിഹരിക്കാൻ പി.ഡബ്ല്യൂ.ഡി. തന്നെ തയ്യാറായതാണ്. അത് അദ്ദേഹത്തിന് അറിയാം. വ്യക്തിപരമായി... ഞാൻ പറയട്ടെ.

ശ്രീ. വി.കെ. ഇബ്രാഹിം കുഞ്ഞ്: സർ, അത് ശരിയാണ്. എല്ലാ

വർക്കുകളിലും അങ്ങനെയാണ് നടക്കുന്നത്. അത് അങ്ങ് മനസ്സിലാക്കിയാൽ മതി.

ശ്രീ. വി. എസ്. സുനിൽ കുമാർ: സർ, ഒരു ജനപ്രതിനിധിയെന്ന നിലയിൽ

ജനങ്ങളുടെ പ്രശ്നം ഒരു മന്ത്രിയുടെ ഓഫീസിൽ വരുമ്പോൾ അദ്ദേഹത്തിന്റെ സ്വന്തം കാര്യമായി ചെയ്യേണ്ടതുപോലെല്ല, ഗവൺമെന്റിന്റെ ഭാഗമാണ് അത്. ഈ ഗവൺമെന്റിന്റെ ഭാഗമാണ്. ഇവിടെ ജനങ്ങളുമായി ബന്ധപ്പെട്ട വിഷയം അവതരിപ്പിക്കുമ്പോൾ അഴിമതിയുമായി കൂട്ടിക്കഴയരുത്, അത് മാനുഷമായ കാര്യമല്ല. ആല-ഗോതുരുത്ത് പ്രശ്നത്തെപ്പറ്റി ഞാൻ പറയട്ടെ, ഞങ്ങളുടെ ഭാഗത്തുനിന്നും എന്തെങ്കിലും തെറ്റുണ്ടെങ്കിൽ അതുംകൂടി അന്വേഷിക്കാൻ നിങ്ങൾ തയ്യാറുണ്ടോ; ... ഞങ്ങൾ തയ്യാറാണ്. ഞങ്ങൾക്ക് ഒരു മടിയുമില്ല. അന്വേഷിക്കട്ടെ... (ബഹളം)...

മി. ഡെപ്യൂട്ടി സ്പീക്കർ: ബഹുമാനപ്പെട്ട മുഖ്യമന്ത്രിയുടെയും

വകുപ്പുമന്ത്രിയുടെയും വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിന് അവതരണാനുമതി നിഷേധിക്കുന്നു.

ശ്രീ. സി. ദിവാകരൻ: സർ, അങ്ങിവിടെ ഈ നിയമസഭയ്ക്കു കത്ത് ഒരു

രാഷ്ട്രീയ പാർട്ടിയെക്കുറിച്ച് വളരെ ലജ്ജാകരമായ രീതിയിൽ സംസാരിച്ചത് സഭാ നടപടികളിലുണ്ടാകാൻ പാടില്ല. .... (തടസ്സം)... അങ്ങേയറ്റം ഒരു നിലപാട് ഒരു രാഷ്ട്രീയ പാർട്ടിയുടെ തെരഞ്ഞെടുപ്പ്... (തടസ്സം)...

മി. ഡെപ്യൂട്ടി സ്പീക്കർ: യെസ്...

പ്രതിപക്ഷ നേതാവ് (ശ്രീ. വി. എസ്. അച്യുതാനന്ദൻ) : സർ, ഭരണ കക്ഷിയിലെ ഒരു മെമ്പറായ ശ്രീ. കെ. ബി. ഗണേഷ് കുമാർ ഇന്നലെ ഇവിടെ നടത്തിയ പരാമർശങ്ങളിൽ അദ്ദേഹം പി.ഡബ്ല്യു.ഡി.-യിലെ മൂന്ന് ഉദ്യോഗസ്ഥന്മാരെ സംബന്ധിച്ച് ഉണ്ടായിട്ടുള്ള ആക്ഷേപങ്ങൾ പറയുകയും ആ കാര്യത്തിന് പരിഹാരമുണ്ടാകാതെ വന്നപ്പോൾ മുഖ്യമന്ത്രിക്ക് അത് സംബന്ധിച്ച് വിവരം നൽകിയിട്ട് ഏഴ് മാസം കഴിഞ്ഞിട്ടും ആ ആക്ഷേപത്തെപ്പറ്റി മുഖ്യമന്ത്രി തിരിഞ്ഞുനോക്കിയില്ല എന്നുമാണ് അദ്ദേഹം പറഞ്ഞത്. മന്ത്രിയെപ്പറ്റിയല്ല, ഉദ്യോഗസ്ഥന്മാരെപ്പറ്റിയാണ് ശ്രീ. കെ. ബി. ഗണേഷ് കുമാർ ഈ ആക്ഷേപം ഉന്നയിച്ചത്. എന്നിട്ട് കേരളത്തിന്റെ മുഖ്യമന്ത്രിയോടാണ് പരാതികൊടുത്തിട്ട് പരിഹാരം കാണണമെന്ന് ആവശ്യപ്പെട്ടത്. അത് മുഖ്യമന്ത്രിയും നമ്മളെല്ലാവരും കേട്ടതാണ്. ഒരു പോത്തല്ല, രണ്ട് പോത്തുകളുണ്ട്, ആ രണ്ട് പോത്തുകളെപ്പറ്റിയുള്ള കാര്യവും ഞാൻ അവസരം കിട്ടിയാൽ അസംബ്ലിയിൽ പറയുമെന്നാണ് അദ്ദേഹം പത്രക്കാരോട് പറഞ്ഞത്. എന്നാൽ അദ്ദേഹം ഇവിടെ അകത്തുവന്നപ്പോൾ രണ്ട് പോത്തിനെപ്പറ്റിയല്ല, മൂന്ന് പോത്തിനെപ്പറ്റിയാണ് പറഞ്ഞത്. അത് ഉദ്യോഗസ്ഥന്മാരെപ്പറ്റിയാണെന്നുള്ളത് ശരി. അതുസംബന്ധിച്ച് ഒരു നിയമസഭാ

കമ്മിറ്റിയെക്കൊണ്ട് അന്വേഷിപ്പിക്കണമെന്നമാത്രമാണ് അദ്ദേഹം കുറഞ്ഞ ഒരു ഡിമാൻഡ് വച്ചിട്ടുള്ളത്. കേരളത്തിന്റെ മാത്രമല്ല, ഇന്ത്യയുടെ ചരിത്രത്തിൽ ഈ അഴിമതിയെ സംബന്ധിച്ചുള്ള ആക്ഷേപങ്ങൾ വന്നിട്ടുണ്ട്. ഇന്ത്യയുടെ മഹാനായ പ്രധാനമന്ത്രി പണ്ഡിറ്റ് ജവഹർലാൽ നെഹ്റുവിന്റെ ധനകാര്യ മന്ത്രിയായ വി.റ്റി. കൃഷ്ണൻ ആചാരിയെ സംബന്ധിച്ച് ഒരു ഭരണ കക്ഷി അംഗമായ ഫിരോസ് ഗാന്ധി ആക്ഷേപം ഉന്നയിച്ചപ്പോൾ അത് സംബന്ധിച്ച് സത്വരമായ നടപടി സ്വീകരിക്കുകയും മന്ത്രിസ്ഥാനത്തുനിന്ന് വി.റ്റി. കൃഷ്ണൻ ആചാരിയെ പുറത്താക്കുകയുമാണ് ചെയ്തത്. ഇവിടെ ഇപ്പോൾ ശ്രീ. കെ. ബി. ഗണേഷ് കുമാർ ആക്ഷേപം ഉന്നയിച്ചത് ഒരു മന്ത്രിയെപ്പറ്റിയല്ല. മന്ത്രിയുടെ കീഴിലുള്ള മൂന്ന് ഉദ്യോഗസ്ഥന്മാർ കാണിച്ച അഴിമതിയെ സംബന്ധിച്ച് മുഖ്യമന്ത്രിക്ക് പെറ്റീഷൻ കൊടുത്തു. അതുസംബന്ധിച്ച് ഒന്നും ചെയ്തിട്ടില്ല, അതുകൊണ്ട് നിയമസഭാ കമ്മിറ്റിയെക്കൊണ്ട് ഒരു അന്വേഷണം നടത്തിയാൽ അവരുടെ മുമ്പിൽ ഞാൻ ഇതെല്ലാം വിശദമായിത്തന്നെ പറയാമെന്നുള്ള വളരെ സത്യസന്ധമായിട്ടുള്ള അഭിപ്രായമാണ് ഭരണകക്ഷിയിലെ ഒരു മെമ്പർ ഉന്നയിച്ചിരിക്കുന്നത്. ആ പ്രശ്നമാണ് പ്രതിപക്ഷം ഏറ്റെടുത്തിരിക്കുന്നത്. ആ പ്രശ്നത്തിന് ഒരു പരിഹാരമുണ്ടാകണം. അതുസംബന്ധിച്ചുള്ള തീരുമാനമെന്താണെന്നറിയണം. ശ്രീ. കെ. ബി. ഗണേഷ്

കുമാർ ആക്ഷേപം ഉന്നയിച്ചിരുന്നവോ; ആ ആക്ഷേപത്തെ സംബന്ധിച്ച് എന്ത് നടപടി മുഖ്യമന്ത്രി സ്വീകരിച്ചു എന്നുള്ളതു സംബന്ധിച്ച് അറിയേണ്ടതായിട്ടുണ്ട്. വളരെ ശരിയായ നിലയിൽ, ആരേയും വ്യക്തിപരമായി ആക്ഷേപിക്കാതെ ശ്രീ. കെ. ബി. ഗണേഷ് കുമാർ പുറത്ത് എന്തൊക്കെ പറഞ്ഞിരുന്നാലും ശരി, പോത്ത് എന്ന് പുറത്തുപറഞ്ഞ കാര്യം ഇവിടെ വന്നപ്പോൾ സഭ്യമായിട്ടുള്ള നിലയിൽ മൂന്ന് ഉദ്യോഗസ്ഥന്മാരെ സംബന്ധിച്ചാണ് ആക്ഷേപം ഉന്നയിച്ചിട്ടുള്ളതെന്ന കാര്യം ഞങ്ങൾ കേട്ടുകൊണ്ടിരിക്കുകയാണ്. അത് അങ്ങും കേട്ടതാണ്. അതുകൊണ്ട് അതുസംബന്ധിച്ചുള്ള അഭിപ്രായം അറിയണം. ഞങ്ങളെ സംബന്ധിച്ച് എന്തെങ്കിലും ആക്ഷേപമുണ്ടെങ്കിൽ അതും അന്വേഷിച്ചോളൂ. 1996 മുതൽ ഞങ്ങൾ അധികാരത്തിലിരുന്നവരാണ്. ആ അവസരത്തിൽ വി. എസ്. അച്യുതാനന്ദൻ അടക്കമുള്ള ആളുകളെ സംബന്ധിച്ച് എന്തെങ്കിലും ആക്ഷേപമുണ്ടെങ്കിൽ അതും അന്വേഷിച്ചോളൂ. അതിനെ നേരിടാൻ ഞങ്ങൾ തയ്യാറാണ്. അതുകൊണ്ട് ഈ പ്രശ്നം ഒരു നിയമസഭാ കമ്മിറ്റിയെക്കൊണ്ട് അന്വേഷിപ്പിക്കണമെന്ന ശ്രീ. കെ. ബി. ഗണേഷ് കുമാറിന്റെ അഭ്യർത്ഥന മുഖ്യമന്ത്രി പാലിക്കുമോയെന്നാണ് എനിക്ക് അറിയേണ്ടത്.

മി. ഡെപ്യൂട്ടി സ്പീക്കർ : ബഹുമാനപ്പെട്ട പ്രതിപക്ഷ നേതാവ്, ഗവണ്മെന്റിന്

ഇതുസംബന്ധിച്ച് പറയാനുള്ളതെല്ലാം പറഞ്ഞുകഴിഞ്ഞു. അടിയന്തരപ്രമേയത്തിൽ പറഞ്ഞ മുഴുവൻ കാര്യങ്ങളെ സംബന്ധിച്ചും ബഹുമാനപ്പെട്ട മുഖ്യമന്ത്രിയും വകുപ്പുമന്ത്രിയും മറുപടി പറഞ്ഞുകഴിഞ്ഞു.

ശ്രീ. കോടിയേരി ബാലകൃഷ്ണൻ : സർ, ഗവണ്മെന്റിന്റെ ഭാഗത്തുനിന്നും പറയുന്നത് പ്രതിപക്ഷ എം.എൽ.എ. മാർ പറഞ്ഞ കാര്യങ്ങളൊക്കെ ഇവിടെ നേരത്തെ ചെയ്തിട്ടുണ്ട്, 1996 മുതൽ ഇങ്ങനെയുള്ള സംഭവങ്ങൾ നടക്കുന്നുണ്ട് എന്നാണ്. അങ്ങനെ 1996 മുതൽ ഇത്തരം സംഭവങ്ങൾ നടന്നിട്ടുണ്ടെങ്കിൽ അതിനത്തരവാദികൾ ഇപ്പറത്തുള്ളവരാണ്. ഞങ്ങളിലൊരുകിലും ഒരു എം.എൽ.എ. തെറ്റായി പറഞ്ഞിട്ടുണ്ടെങ്കിൽ അതിന് ഞങ്ങൾ ഉത്തരവാദിയാണ്. ഒരു നിയമസഭാ കമ്മിറ്റിയാകുമ്പോൾ രണ്ടുഭാഗത്തുള്ളവരും ഉണ്ടാകുമല്ലോ. ഭരണപക്ഷത്തിനാണല്ലോ ഭൂരിപക്ഷം. അത് അംഗീകരിക്കുന്നതിനെന്താണ് പ്രയാസം.

മി. ഡെപ്യൂട്ടി സ്പീക്കർ : ബഹുമാനപ്പെട്ട കോടിയേരി ബാലകൃഷ്ണൻ, ചെയറിന് അങ്ങനെ പറയാൻ കഴിയുമോ? ഗവണ്മെന്റിന് പറയാനുള്ളതെല്ലാം പറഞ്ഞുകഴിഞ്ഞു. ...(ബഹളം).....

ശ്രീ. വി. എസ്. അച്യുതാനന്ദൻ: ബഹുമാനപ്പെട്ട ചെയർ ഒന്നും പറയണമെന്ന് ഞാൻ ആവശ്യപ്പെട്ടില്ല. മുഖ്യമന്ത്രി ഇത് സംബന്ധിച്ച് അഭിപ്രായം

പരയണമെന്നാണ് ഞാൻ പറഞ്ഞത്. ശ്രീ. കെ. ബി. ഗണേഷ് കുമാർ ഇങ്ങനെയൊരു ആക്ഷേപം ഉന്നയിച്ചിരുന്നവോ, അതിനെക്കുറിച്ച് മുഖ്യമന്ത്രിക്ക് എന്തെങ്കിലും പരയാനുണ്ടോയെന്ന് ഞാൻ ശ്രദ്ധിക്കും.

മി. ഡെപ്യൂട്ടി സ്പീക്കർ : ബഹുമാനപ്പെട്ട മുഖ്യമന്ത്രിക്ക് പരയാനുള്ളതെല്ലാം പറഞ്ഞുകഴിഞ്ഞു. ....(ബഹളം).....